

રાજાઓનું પહેલું પુસ્તક

અદોનિયાની રાજા બનવાની ઈચ્છા

1 રાજા દાઉદે હવે ઘણો વૃદ્ધ થયો હતો. તેમને અનેક ધાબળાઓ ઓઢાડયાં, છતાં તેનું શરીર ગરમ રહેતું નહોતું. 2તેથી તેમના સેવકોએ તેને કહ્યું, “આપ, નામદારની આજ્ઞા હોય તો આપને માટે કોઈ યુવાન કુમારિકા શોધી કાઢીએ, જે આપની સેવામાં ઊભી રહે અને આપની સારવાર કરે, આપની સોડમાં સૂઈ જશે, જેથી આપનું શરીર હુંકાળું થઈ જશે.” 3તેમણે આખા ઈસ્રાએલમાં એક સુંદર, જુવાન અને અપરણિત કન્યા મેળવવા તપાસ કરી આખરે તેમને શૂનામ્મીઅબીશાગ નામની કન્યા પસંદ આવી તેથી તેઓ તેને રાજા પાસે લઈ આવ્યા. 4તે ખૂબ રૂપાળી હતી અને સતત રાજાની સાથે રહેતી અને તેણે રાજાની મદદ અને સેવા કરી, છતાં રાજાએ તેનો સંગ કર્યો નહિં.

5તે સમયે દાઉદે અને હાગ્ગીથના પુત્ર અદોનિયાએ પોતાના વૃદ્ધ પિતાની જગ્યાએ રાજા થવાની મહત્વાકાંક્ષા રાખી હોવાથી તેણે એક રથ મેળવ્યો, ઘોડા અને પોતાના રસાલા માટે 50 માણસો મેળવ્યા. 6તેના પિતાએ તેને આખા જીવન દરમ્યાન કદી ઠપકો આપ્યો નહોતો કે તેને પૂછ્યું સરખુંય નહોતું કે, “તું આમ શા માટે કરે છે?” વળી તે દેખાવડો હતો અને આબ્શાલોમ પછી જન્મ્યો હતો.

7તેણે સર્યાના પુત્ર સરદાર યોઆબ અને યાજક અબ્યાથાર ને સર્વ પ્રથમ પોતાના વિશ્વાસમાં લીધા. તેઓએ તેને રાજા બનવામાં મદદરૂપ થવા તૈયારી બતાવી. 8પરંતુ યાજક સાદોકે, યહોયાદાના પુત્ર બનાયા, પ્રબોધક નાથાન, શિમઈ, રેઈ અને દાઉદના સૈન્યના સરદારોએ અદોનિયાને સાથ આપવાનો ઈન્કાર કર્યો,

9-10તેથી એક વખત અદોનિયાએ એન-રોગેલના ઝરણાં પાસે આવેલા ઝોલેલેથના ખડક પર ઘેટાં, ગાય અને વાછરડાઓનું બલિદાન કર્યું. અને તેણે પોતાના સર્વ ભાઈઓને-રાજકુમારોને અને જે યહૂદાવાસીઓ રાજાના સેવકો હતા તે બધાને તેણે આમંત્રણ આપ્યું હતું. પરંતુ તેણે પ્રબોધક નાથાનને, યાજક બનાયાને કે અંગરક્ષકોને અથવા ભાઈ સુલેમાનને આમંત્રણ આપ્યું નહિં.

નાથાન બાથશેબાને મળ્યો

11ત્યારબાદ પ્રબોધક નાથાને સુલેમાનની માતા બાથશેબા પાસે જઈને પૂછ્યું; તમને ખબર છે, “હાગ્ગીથનો પુત્ર અદોનિયા રાજા થઈને બેઠો છે, ને આપણા ઘણી રાજા

દાઉદ એનાથી અજાણ છે? 12હવે જો તમે તમારો અને તમારા પુત્ર સુલેમાનનો જીવ બચાવવા ઈચ્છતા હો તો મારી તમને સલાહ છે કે, 13તમે અત્યારે જ દાઉદે રાજા પાસે જાઓ, અને તેમને કહો કે, ‘ઘણી, આપે આપની દાસીને એવું વચન નહોતું આપ્યું કે મારા પછી તારો પુત્ર સુલેમાન રાજા થશે, અને તે જ મારી ગાદી ઉપર બેસશે? તો પછી શા માટે અદોનિયા રાજા થયો છે?’ 14અને તમે રાજા સાથે વાત કરતા હશો એટલામાં જ હું આવી પહોંચીશ અને તમે શું કહો છો તેની ચોકસાઈ કરીશ.”

15તેથી બાથશેબા રાજાના ઓરડામાં ગઈ, રાજા ઘણો વૃદ્ધ થઈ ગયો હતો અને શુનામ્મીની અબીશાગ તેમની સેવા ચાકરી કરતી હતી. 16બાથશેબાએ રાજાની સમક્ષ જમીન પર પડી સાષ્ટાંગ પ્રણામ કર્યા. રાજાએ પૂછ્યું, “બોલ, તારી શી ઈચ્છા છે?”

17તેણે જવાબ આપ્યો, “નામદાર, આપે આ દાસીને આપના દેવ યહોવાને નામે વચન આપ્યું હતું કે, ‘મારા પછી તારો પુત્ર સુલેમાન રાજા થશે અને ફક્ત તે જ મારી રાજગાદી પર બેસશે.’ 18પણ અત્યારે તો આપની જાણ બહાર અદોનિયા જ રાજા થઈ બેઠો છે. 19તેણે બળદો અને ઘણા તંદુરસ્ત બકરાઓનું શાંત્યાર્પણ અર્પણ કર્યું, તમામ રાજકુમારોને, યાજક અબ્યાથારને અને લશ્કરના સેનાપતિ યોઆબને નિમંત્રણ આપ્યાં છે, પરંતુ તેણે આપના સેવક સુલેમાનને નિમંત્રણ આપ્યું નથી. 20અને હવે મારા ઘણી મારા રાજા સમગ્ર ઈસ્રાએલ આપના પછી કોણ રાજગાદી પર આવશે એની જાહેરાત માટે આપના ઉપર મીટ માંડી રહ્યું છે. 21જો તમે એમ નહીં કરો તો તમે જ્યારે તમારા પિતૃ સાથે પડ્યાં સૂતા દટાયા હશો, ત્યારે મારા પુત્ર સુલેમાન અને મારી સાથે ગુનેગારનું વર્તન થશે.”

22બાથશેબા હજી રાજાની સાથે વાત કરતી હતી ત્યાં જ પ્રબોધક નાથાન આવી પહોંચ્યો. 23સેવકોએ રાજાને જણાવ્યું કે, “પ્રબોધક નાથાન આવ્યા છે.” અને નાથાને રાજાની સમક્ષ આવીને ભૂમિ પર પડી પ્રણામ કર્યા. 24તેણે કહ્યું, “તો શું આપ નામદારની એવી આજ્ઞા છે કે, અદોનિયા આપના પછી રાજા થાય અને તે આપની ગાદીએ બેસે? 25કારણ, આજે તેણે પોતાના રાજયાભિષેકની ઉજવણી માટે બળદો, અને ઘણાં પુષ્ટ બકરાઓનાં બલિદાન આપ્યાં છે અને તેની ખાણીપીણીમાં તેણે તમારા પુત્રો ઉપરાંત લશ્કરના સેનાપતિ અને યાજક અબ્યાથાર, તેઓ તેની સાથે ખાન-પાન કરે છે

અને કહે છે. 'રાજા અદોનિયા ઘણું જીવો!' 26તેમ છતાં તેણે આપના સેવક મને કે યાજક સાદોકને કે યહોયાદાના પુત્ર બનાયા અથવા આપના સેવક સુલેમાનને આમંત્રણ આપ્યું નથી. 27શું આ બધું તમારી જાણમાં છે? આ બધું આપ નામદારની સંમતિથી થયું છે, અને તમે આ સેવકોને જણાવ્યું પણ નથી કે, આપના પછી રાજગાદીએ કોણ આવનાર છે?"

28ત્યારબાદ રાજા દાઉદે કહ્યું, "બાથશબાને બોલાવો." તેથી તે રાજા સમક્ષ આવીને ઊભી રહી.

29-30રાજા દાઉદે કહ્યું કે, "મેં ઈસ્રાએલના દેવ યહોવાને નામે પ્રતિજ્ઞા કરી હતી, તારો પુત્ર સુલેમાન મારા પછી રાજા થશે અને મારી રાજગાદી પર બેસશે. મારા બધા સંકટોમાંથી મને યહોવાએ ઉગાર્યો છે. હું યહોવાના સોગંદ ખાઉં છું કે આજે હું મારું વચન પાળીશ."

31ફરીવાર બાથશબાએ તેની સમક્ષ ભૂમિ પર પડીને રાજાને પ્રણામ કર્યા અને બોલી, "મારા નામદાર રાજા દાઉદ અમર રહો!"

નવો રાજા સુલેમાન

32ત્યારબાદ રાજા દાઉદે કહ્યું, "યાજક સાદોકને પ્રબોધક નાથાનને અને યહોયાદાના પુત્ર બનાયાને પોતાની પાસે બોલાવી લાવવાની સેવકોને આજ્ઞા આપી," અને તેઓ રાજાની સમક્ષ ઉપસ્થિત થયા. 33તેણે હુકમ કર્યો, "મારા અંગરક્ષકોને સાથે લઈ જાઓ, મારા પુત્ર સુલેમાનને મારા ખચ્ચર પર બેસાડો અને તેને ગિહોન લઈ જાઓ. 34ત્યાં યાજક સાદોક અને પ્રબોધક નાથાન તેનો રાજા તરીકે અભિષેક કરશે. તે વખતે તમે રણશિંગડું વગાડી પોકાર કરજો કે, 'રાજા સુલેમાન ઘણું જીવો!' 35ત્યારબાદ તમે સુલેમાનને ત્યાંથી અહીં લઈ આવો અને મારા બદલે સુલેમાનને રાજગાદી પર બેસાડો. સુલેમાન ઈસ્રાએલ અને યહૂદાનો રાજા થશે આ મારો આદેશ છે."

36ત્યારે યહોયાદાના પુત્ર બનાયાએ રાજાને કહ્યું, "ભલે એમ થાઓ! યહોવા, તમારા દેવ તમારી ઈચ્છાઓ પૂરી કરે! 37મારા માલિક અને રાજા, જેવી રીતે યહોવા તમારી સાથે રહ્યાં છે તેઓ સુલેમાન સાથે પણ રહે! એનું રાજ્ય રાજા દાઉદ કરતા પણ વધુ શક્તિશાળી અને મહાન બને."

38એ પછી યાજક સાદોક પ્રબોધક નાથાન. યહોયાદાના પુત્ર બનાયા અને રાજાના અંગરક્ષકોએ જઈને સુલેમાનને રાજા દાઉદના ખચ્ચર પર બેસાડ્યો અને તેને લઈને તેઓ ગિહોન ગયા. 39યાજક સાદોકે એક તેલનું શિંગડું લીધું અને સુલેમાનના માથા પર તેનો રાજા તરીકે અભિષેક કરવા રેડ્યું. તેમણે રણશિંગડું વગાડ્યું અને બધા લોકો બોલી ઊઠ્યા. "રાજા સુલેમાન ઘણું જીવો." 40પછી બધા લોકો વાંસળી વગાડતા વગાડતા અને ધરતીકંપ કરતા પણ મોટા અવાજે બૂમો પાડતા આનંદ કરતા કરતા તેની સાથે ઉપર ગયા.

41તે વખતે અદોનિયા અને તેના મહેમાનોએ ભોજન પૂરું કર્યું ત્યાં તેમણે સૌએ આ અવાજ સાંભળ્યો. રણશિંગડાનો

નાદ સાંભળીને યોઆબ બોલી ઊઠ્યો. "શહેરમાં આ શોરબકોર શાનો છે?"

42તે હજી બોલતો હતો એટલામાં જ યાજક અબ્યાથારનો પુત્ર યોનાથાન આવી પહોંચ્યો. અદોનિયાએ કહ્યું, "અંદર આવ, તું પ્રમાણિક માણસ છે અને શુભ-સંદેશ જ લાવ્યો હશે."

43યોનાથાને જવાબ આપ્યો "નાજી, એમ નથી. આપણા નામદાર રાજા દાઉદે સુલેમાનને રાજા બનાવ્યો છે. 44તેણે યાજક સાદોક, પ્રબોધક નાથાન અને યહોયાદાના પુત્ર બનાયા તથા રાજાના અંગરક્ષકોને તેની સાથે મોકલ્યા છે. તેમણે તેને રાજાના ખચ્ચર ઉપર બેસાડ્યો. 45ત્યાં યાજક સાદોકે અને પ્રબોધક નાથાને સુલેમાનના માથા પર, તેલ રેડીને તેને રાજા બનાવવા અભિષેક કર્યો છે, તેઓ હમણા જ ગિયોન ઝરણાથી નગરમાં પાછા આવ્યા છે, અને સમગ્ર નગર હર્ષોલ્લાસથી ઉત્સવ ઊજવી રહ્યું છે, અત્યારે શહેરમાં ભારે કોલાહલ મચી રહ્યો છે તમે જે સાંભળો છો તે એનો જ અવાજ છે. 46સુલેમાન હવે રાજગાદી પર બેસે છે.

47એટલું જ નહીં, બધાજ દરબારીઓ અને પ્રજાજનો રાજા દાઉદને અભિનંદન આપતાં કહે છે, 'દેવ સુલેમાનને તમારા કરતા પણ વધુ પ્રસિદ્ધ બનાવે. તમારા રાજ્ય કરતાં સુલેમાનનું રાજ્ય દેવ વધારે પ્રતાપી બનાવો.' "રાજા દાઉદે પલંગમાંથી જ દેવને ભજ્યાં અને કહ્યું, 48અને કહ્યું, ઈસ્રાએલના દેવ યહોવાનો જય હો! મારા એક વંશજને મારી રાજગાદી પર બેઠેલો હું મારી નજરે જોઈ શક્યો છું."

49આ સાંભળીને અદોનિયાના બધા મહેમાનો ભયભીત બની, એકદમ ઊઠીને સૌ પોતપોતાને ઘેર ગયાં. 50અદોનિયા પણ વેદી પાસે દોડી ગયો તેથી તે ગયો અને તેણે વેદીના ભૂંગળા પકડી લીધાં. 51સુલેમાનને સમાચાર આપવામાં આવ્યા કે, "અદોનિયા સુલેમાનથી ડરતો હતો અને વેદીનાં ભૂંગળા પકડીને કહેતો હતો, 'સુલેમાન પહેલાં મને વચન આપો કે પોતે આ સેવકનો વધ નહિં કરો,'"

52પછી સુલેમાને કહ્યું, "જો તે સારી રીતે વર્તશે તો તેને આંચ નહીં આવે પણ જો એ પ્રતિકારપૂર્વક વર્તશે તો એને મારી નખાશે." 53ત્યારબાદ રાજા સુલેમાને તેને માણસો મોકલીને યજ્ઞવેદી પરથી તેડાવી મંગાવ્યો. તેણે આવીને રાજા આગળ પ્રણામ કર્યાં અને સુલેમાને તેને કહ્યું કે, "તું તારે ઘેર જા."

દાઉદનું મૃત્યુ

2 રાજા દાઉદના જીવનનો અંત જ્યારે નજીક આવ્યો ત્યારે તેણે પોતાના પુત્ર સુલેમાનને બોલાવ્યો અને તેને આ પ્રમાણે હુકમ કર્યો.: 2"જગતના સૌ માનવીઓને જ્યાં જવાનું છે ત્યાં હું પણ હવે જાઉં છું. તું બળવાન બનજે અને વીરની જેમ વર્તજે. 3તમારા દેવ યહોવાએ તમને જેનું પાલન કરવા કહ્યું છે તેનું પૂર્ણ પાલન કરજે. મૂસાના નિયમશાસ્ત્રમાં લખેલી દેવ યહોવાના પ્રત્યેક કાનૂન અને આજ્ઞાને આધીન થજે, જેથી તું જે કામ કરે અને જ્યાં જાય

ત્યાં તેમાં તને સફળતા પ્રાપ્ત થાય. 4જો તું એમ કરીશ તો યહોવા મને આપેલું વચન પાળશે, યહોવાએ મને કહ્યું છે 'જો તારા પુત્રો ધ્યાનપૂર્વક વફાદારીથી અને સાચા અંતઃકરણથી મને અનુસરશે તો ઈસ્રાએલનો રાજા સદા તમારા પરિવારમાંથી જ આવશે,"

5"સર્યાના પુત્ર યોઆબે મારી સાથે કેવો વર્તાવ રાખ્યો હતો તે તું જાણે છે તને ખબર નથી કે તેણે ઈસ્રાએલી લશ્કરના બે સેનાપતિ નેરનો પુત્ર આબ્નેર અને યેથરના પુત્ર અમાસાને મારી નાખ્યા હતા? યુદ્ધમાં તે બનેલો બનાવ હતો એવો તેણે દેખાવ કર્યો હતો, પણ હકીકતમાં એ કૃત્ય શાંતિના સમયમાં કરવામાં આવ્યું હતું, અને તેની તલવારબંધ અને પગરખાને નિર્દોષના લોહીથી કલંકિત કર્યા હતાં. 6તું તારા હડાપણ અનુસાર કામ કરજે અને તેને શાંતિપૂર્વક મરવા દેતો નહીં.

7"પરંતુ ગિલયાદના બાર્ઝિલ્લાયના પરિવાર પ્રતિ સદા મિત્રભાવ રાખજે તેમને પણ ભોજન સમયે તારી સાથે રાખજે, કારણ કે હું જ્યારે તારા ભાઈ આબ્શાલોમથી ભાગતો ફરતો હતો, ત્યારે તેઓ મારા પ્રત્યે વફાદાર રહ્યાં હતા, અને મારી સારસંભાળ રાખી હતી.

8"બાહુરીમનો બિન્યામીની જાતિના ગેરાનો પુત્ર શિમઈ હજી તારી સાથે છે હું માહનાઈમ ગયો ત્યારે તેણે મને ભારે શાપ આપ્યો હતો, પણ યર્દન નદી આગળ મળવા આવ્યો હતો અને મેં તેને યહોવાને નામે સોગંદ ખાઈને વચન આપ્યું હતું કે, હું તેને મારી તલવાર થી મારીશ નહિં. 9પરંતુ હવે તારે એને સજા વગર જવા દેવો નહિં, તું સમજી છે અને એની સાથે કેમ કામ પાર પાડવું એ તને સમજાઈ રહેશે, ખાતરી કરજે કે તે વેદનાપૂર્ણ મૃત્યુથી મરે."

10પછી દાઉદનું અવસાન થયું અને તેને દાઉદના નગરમાં દફનાવવામાં આવ્યો. 11તેણે ઈસ્રાએલ ઉપર 40 વર્ષ રાજ્ય કર્યું 7 વર્ષ હેબ્રોનથી અને 33 વર્ષ યરૂશાલેમથી.

રાજ સંભાળતો સુલેમાન

12પછી તેના પિતા દાઉદને સ્થાને સુલેમાને રાજગાદી સંભાળી; તેણે રાજ્ય પર કાબૂ મેળવ્યો હતો, તેનો રાજ્ય પરનો કાબૂ મજબૂત બન્યો.

13એક વખત હાગ્ગીથના પુત્ર અદોનિયાએ સુલેમાનની માતા બાથશેબા પાસે જઈને તેણે પ્રણામ કર્યાં. બાથશેબાએ પૂછ્યું, "તું શાંતિથી આવ્યો છે?" તેણે જવાબ આપ્યો, "હા, હું શાંતિપૂર્વક આવ્યો છું.

14એટલે તેણે કહ્યું, મારે તમને એક વાત કરવી છે, બાથશેબાએ કહ્યું "તમારે શું કહેવું છે?"

15એટલે તેણે જવાબ આપ્યો, "તમે જાણો છો કે રાજગાદી મને મળવી જોઈતી હતી અને સમગ્ર ઈસ્રાએલ હું રાજા થઈશ એવી અપેક્ષા રાખતું હતું. પણ તેને બદલે રાજગાદી મને ટાળીને મારા ભાઈને મળી છે, તેને યહોવાએ તે આપી. 16અને હવે મારે તમને એક વિનંતી કરવાની છે. કૃપા કરીને તમે ના ન પાડશો," બાથશેબાએ પૂછ્યું, "તો શું?"

17તેથી અદોનિયાએ જવાબ આપ્યો, "તમે મહેરબાની કરી સુલેમાનને પૂછો મને અબીશાગને પરણવાની રજા આપે. તમને તે ના પાડશે નહિં."

18એટલે બાથશેબાએ કહ્યું, "સારું, હું રાજાને વાત કરીશ."

19પછી બાથશેબા અદોનિયા વિષે વાત કરવા રાજા સુલેમાન પાસે ગઈ. અને આવકાર આપવા રાજા ઊભો થઈને પગે લાગ્યો પછી પાછો રાજ્યાસન પર બેઠો રાજાએ તેની માતા માટે પણ એક આસન લાવવાનો હુકમ કર્યો અને તેણી તેની જમણી બાજુ બેઠી.

20પછી તેણે કહ્યું, "મારે તને એક નાની વિનંતી કરવાની છે, ના પાડતો નહીં."

રાજાએ કહ્યું, "કહો, શી વિનંતી છે. માતાજી? હું ના નહિં પાડું."

21બાથશેબાએ કહ્યું, "શૂનામ્મીઅબીશાગનાં લગ્ન તારા ભાઈ અદોનિયા સાથે થાય તો સારું,"

22રાજા સુલેમાને તેની માતાને કહ્યું, "તમે એમ શું કામ પૂછો છો કે શૂનામ્મી અબીશાગનાં લગ્ન અદોનિયા સાથે થાય! મારા રાજ્ય માટે પૂછો તે એના માટે પૂછ્યા બરોબર છે? કારણ, એ મારો મોટો ભાઈ છે. અને યાજક અબ્યાથાર અને ઝેરુઈયા નો પુત્ર યોઆબે તેને ટેકો આપ્યો."

23રાજા સુલેમાને સમ લીધા, યહોવા મને દંડ આપે સિવાય કે "અદોનિયાએ આ વિનંતી કરવા માટે પોતાનો જીવ આપે! 24જે યહોવાએ મને મારાં પિતા દાઉદની ગાદી ઉપર સ્થિર કરીને સ્થાપ્યો છે, અને જેણે વચન આપ્યા પ્રમાણે મારા વંશની સ્થાપના કરી છે. તેના સમ ખાઈને હું કહું છું કે, અદોનિયાને આજે જ મોતને હવાલે કરવામાં આવશે."

25તેથી સુલેમાને યહોવાદાના પુત્ર બનાયાને આજ્ઞા કરી અદોનિયાને મારી નાખવાની.

26પછી યાજક અબ્યાથારને રાજાએ કહ્યું, "તું તારે ઘેર અનાથોથ જતો રહે. તું મૃત્યુદંડને જ લાયક છે પણ હું તને મારી નાખીશ નહીં. કારણ, કે તેં દેવ યહોવાનો પવિત્રકોશ મારા પિતા દાઉદ સમક્ષ ઉચ્ચકો હતો અને તેમનાં બધાં ક્ષોમાં તેં ભાગ પડાવ્યો હતો." 27આમ સુલેમાને યહોવાના યાજકપદેથી અબ્યાથારને પદભ્રષ્ટ કર્યો. આમ એલી યાજકના વંશજો વિષે યહોવાએ શીલોહમાં જે વાણી ઉચ્ચારી હતી તે સાચી પાડી.

28જ્યારે યોઆબને આ સમાચાર મળ્યા ત્યારે તે યહોવાના મંડપ પવિત્રસ્થાનમાં ભાગી ગયો અને વેદીનાં શિંગ પકડી લીધાં; કારણ, તેણે અદોનિયાનો પક્ષ લીધો હતો. જો કે આબ્શાલોમનો પક્ષ લીધો નહોતો. 29રાજા સુલેમાનને સમાચાર મળ્યા કે, "યોઆબ યહોવાના પવિત્રમંડપમાં ભાગી ગયો છે, અને ત્યાં વેદી પાસે ભરાયો છે. ત્યારે સુલેમાને યહોવાદાના પુત્ર બનાયાને મોકલીને કહ્યું કે, "જા, તેને પૂરો કર."

30એટલે બનાયાએ યહોવાના મંડપમાં જઈને કહ્યું, "તને રાજાનો હુકમ છે બહાર આવ."

પરંતુ યોઆબે કહ્યું, "ના, હું તો અહીં જ મરીશ."

બનાયાએ રાજાને સમાચાર આપ્યા કે, યોઆબે મને આમ કહ્યું અને આવો જવાબ આપ્યો, 31તેથી રાજાએ કહ્યું, “તેના કથા પ્રમાણે કર. તેને પૂરો કરીને દફનાવી દે અને મને અને મારા કુટુંબને, નિર્દોષ લોકોને મારીને યોઆબે કરેલા ગુનાહમાંથી મુક્ત કર. 32યહોવા એણે કરેલા ખૂનનું પાપ એને પોતાને માથે નાખશે; કારણ, એણે બે નિર્દોષ માણસો કે જે તેના કરતા વધારે સારા હતા તેને મારી નાખ્યા હતા, તેણે મારા પિતા જાણતા નહોતા કે યોઆબે ઈસ્રાએલના સેનાધિપતિ નેરનો પુત્ર આબ્નેરનું અને યહૂદિયાના સેનાધિપતિ યેથેરના પુત્ર અમાસાનું ખૂન કર્યું હતું. 33યોઆબ અને તેનાં સંતાનોને માથે એમના રક્તનું પાપ કાયમ રહો, પણ દાઉદને અને તેનાં વંશજોને અને તેના વંશને અને તેની રાજગાદીને યહોવા સદા સુખશાંતિ આપો.”

34તેથી યહોયાદાના પુત્ર બનાયાએ યોઆબને મારી નાખ્યો. તેના ઘર પાસે તેને વગડામાં દફનાવવામાં આવ્યો. 35પછી રાજાએ યોઆબને બદલે યહોયાદાના પુત્ર બનાયાને લશ્કરના સેનાધિપતિ તરીકે અને યાજક તરીકે અભ્યાયારને બદલે સાદોકની નિમણૂક કરી. 36એ પછી રાજાએ શિમઈને તેડાવી મંગાવ્યો અને કહ્યું, “તું યરૂશાલેમમાં ઘર બંધાવીને ત્યાં રહે, યરૂશાલેમ છોડીને તારે બીજે જવાનું નથી. 37જે દિવસે તું શહેર છોડીને કિદ્રોનનું નાળું ઓળંગીશ તે દિવસે જરૂર તારું મોત થવાનું. અને તારા મોત માટે તું જ જવાબદાર ગણાશે.”

38શિમઈએ રાજાને કહ્યું, “સારું, હું આપ નામદારની આજ્ઞા મુજબ વર્તીશ,” અને લાંબા વખત સુધી શિમઈ યરૂશાલેમમાં જ રહ્યો. 39પણ ત્રણ વરસ પછી તેના બે ગુલામો ગાયના રાજા માઅખાહના દીકરા આખીશ પાસે ભાગી ગયા. જ્યારે શિમઈને કહેવામાં આવ્યું કે, તારા ગુલામો ગાયમાં છે. 40ત્યારે તે તુરંત જ શિમઈએ ગધેડા ઉપર જીન નાખીને ગુલામોની શોધમાં ગાયમાં આવેલ અચીશ જવા માટે ગયો. પછી તે તેઓને ગાયમાંથી પાછા લાવ્યો.

41જ્યારે રાજા સુલેમાનને સમાચાર મળ્યા કે, “શિમઈ યરૂશાલેમથી ગાય ગયો હતો અને પાછો આવી ગયો છે,” 42પછી માણસ મોકલીને તેણે તેને બોલાવડાવ્યો અને કહ્યું, “મેં તને યહોવાના સમ નહોતા લેવડાવ્યા, મેં તને સખત ચેતવણી નહોતી આપી કે, ‘તું જે દિવસે શહેર છોડીને બીજે ગયો તે દિવસે જરૂર મોત આવ્યું સમજજે!’ અને તે કહ્યું હતું કે, ‘સારું, હું એ પ્રમાણે કરીશ.’” 43તો પછી તે યહોવાના સમ ખાઈને આપેલું વચન કેમ પાળ્યું નહિ, અને મારી આજ્ઞાનું ઉલ્લંઘન કેમ કર્યું? 44મારા પિતા દાઉદ સાથે તે જે દુષ્ટ વ્યવહાર કર્યો હતો તે તું બરાબર જાણે છે. યહોવા તને તારાં એ દુષ્ટ કૃત્યો માટે સજા કરશે; 45પણ રાજા સુલેમાન આશીર્વાદિત હશે અને દાઉદની ગાદી યહોવાની હાજરીમાં સદાયને માટે મજબૂત રીતે સ્થાપિત રહેશે.”

46ત્યારબાદ યહોયાદાના પુત્ર બનાયાએ રાજાની આજ્ઞા પ્રમાણે શિમઈને બહાર લઈ જઈને મારી નાખ્યો. આમ, સુલેમાનની, શાસન, સત્તા, સ્થાપિત થઈ.

સુલેમાનની જ્ઞાન માટેની યાચના

3 સુલેમાને મિસરના રાજા ફારુનની સાથે કરાર કર્યો, તેણે તેની પુત્રી સાથે લગ્ન કર્યા. તે તેને દાઉદનગરમાં લઈ આવ્યો. સુલેમાનનો મહેલ, યહોવાનું મંદિર અને યરૂશાલેમની ફરતી દીવાલ બાંધવામાં આવી ત્યાં સુધી તે ત્યાં રહ્યો. 2તે સમયે યહોવાનું મંદિર હજી બંધાયું નહોતું ત્યાંથી લોકો પોતાના બલિદાનો ટેકરી પરના થાનક પર અર્પણ કરતા હતા. 3સુલેમાન પોતે યહોવા ઉપર પ્રેમ રાખતો હતો અને તેના પિતા દાઉદે ઠરાવેલા તમામ નિયમો અને વિધિઓનું પાલન કરતો હતો. પરંતુ તે છતાં પણ તે ટેકરી પરના સ્થાનકો ઉપરજ બલિદાનો અર્પણ કરતો હતો અને ધૂપ પેટાવતો હતો.

4પર્વતનાં શિખરો પર આવેલા બધાં સ્થાનકોમાં સૌથી વધારે પ્રખ્યાત ઉચ્ચસ્થાન ગિબયોનમાં હતું. રાજાએ ત્યાં જઈને 1,000 દહનાર્પણોનાં બલિદાન અર્પણ કર્યા! 5તે રાત્રે યહોવાએ તેને સ્વપ્નમાં દર્શન આપ્યા અને કહ્યું, “તારે જે જોઈએ તે તું માગી લે હું તને તે આપીશ.”

6ત્યારે સુલેમાને જવાબ આપ્યો, “હે યહોવા, તમે મારા પિતા દાઉદ પ્રત્યે પુષ્કળ પ્રેમ દર્શાવ્યો છે. કારણ કે તમારી સાથેના સંબંધમાં તે પ્રમાણિક, સત્ય અને વિશ્વાસુ હતા, અને તમારી આજ્ઞાઓને આધીન હતા. વળી તમે તેને એક પુત્ર આપીને જેઆજે તેની જગ્યાએ રાજા બન્યો છે તેના પ્રત્યેનો તમારો પ્રેમ બતાવ્યો છે. 7હવે, ઓ મારા યહોવા દેવ, તમે તમારા આ સેવકને મારા પિતા દાઉદ પછી રાજા બનાવ્યો છે, જો કે હું તો હજી છોકરો છું. ક્યાં જવું અને શું કરવું એ હું જાણતો નથી. 8હું અહીં તમારા પસંદ કરેલા લોકો વચ્ચે આવી પડ્યો છું. આ એક મહાન પ્રજા છે અને તેઓની સંખ્યા અગણિત છે! 9તેથી, મને વિવેકબુદ્ધિવાળું હૃદય આપો; જેથી કરીને હું ન્યાયપૂર્વક તમારા લોકો પર રાજ કરી શકું અને તેમને સાચા અને ખોટા વચ્ચેનો તફાવત સમજાવી શકું, નહીં તો તમારા મહાન લોકો પર કોણ રાજ કરી શકશે?”

10સુલેમાનની વિનંતીથી યહોવા પ્રસન્ન થયા. 11અને તેણે સુલેમાનને કહ્યું, “તેં આ માંગણી કરી છે અને પોતાના માટે લાભુ આયુષ્ય કે સંપત્તિ કે તારા દુશ્મનોનાં મોત પણ માગ્યા નથી, પરંતુ ન્યાય પૂર્વક લોકો ઉપર રાજ્ય કરવા માટે ડહાપણ માગ્યું છે, 12અને એટલેજ જો, હું તારી માંગણી પૂરી કરું છું. હું તને એવું ડહાપણ અને સમજ શક્તિવાળું હૃદય આપું છું કે, તારા પહેલાં તારા જેવો કોઈ થયો નથી અને તારા પછી કોઈ થવાનો નથી. 13તદુપરાંત જે તેં માંગ્યું નથી; એ પણ હું તને આપીશ; સમૃદ્ધિ અને સન્માન! તારા જીવનપર્યંત તારા જેવો શ્રીમંત કે ખ્યાતનામ વિશ્વમાં અન્ય કોઈ થશે નહીં! 14અને, જો તું તારા પિતાની જેમ મારે માર્ગ ચાલશે અને મારી આજ્ઞાઓ, અને કાનૂનોનું પાલન કરશે તો હું તને દીર્ઘાયુ આપીશ.”

15પછી સુલેમાન જાગી ગયો, તેને સમજાયું કે આ તો સ્વપ્ન છે. સુલેમાન યરૂશાલેમ પાછો આવ્યો અને યહોવાએ

ખાસ ઈસ્રાએલ સાથે કરેલા કરારનામાં ધરાવતા પવિત્રકોશ સામે ઊભો રહ્યો, અને દહનાર્પણ અર્પણ કર્યાં. પછી તેણે તેના બધા અધિકારીઓ માટે મિજબાની રાખી.

16તે પછી બે વારાંગનાઓ રાજાની સમક્ષ આવીને ઊભી રહી. 17પહેલી બોલી, “નામદાર, આ બાઈ અને હું એકજ ઘરમાં રહીએ છીએ. એક પુત્રને મેં ઘરમાં જન્મ આપ્યો એ જ્યારે ત્યાં મારી સાથે હતી. 18મારી પ્રસૂતિ પછી ત્રીજે દિવસે તે સ્ત્રીને પણ એક બાળક અવતર્યું. ઘરમાં અમે એકલાં જ હતાં ઘરમાં ત્યાં બીજું કોઈ નહોતું. 19એક રાત્રે ઊંઘમાં પાસું ફેરવતાં તેનો પુત્ર દબાઈને મૃત્યુ પામ્યો 20પછી રાત્રે ઊઠીને તેણે મારી પાસેથી મારા પુત્રને મને ખબર ન પડે તેમ ઉઠાવી લીધો, તે વખતે હું ઊંઘતી હતી તે દરમ્યાન તેણે મારું બાળક પોતાની બાજુમાં મૂક્યું અને તેનું મૃત બાળક મારી બાજુમાં મૂક્યું. 21જ્યારે સવારમાં હું મારા બાળકને ધવરાવવા ઊઠી તો તે મરેલો જણાયો, પણ અજવાળામાં મેં ધારીને જોયું તો ખબર પડી કે, એ મને અવતરેલું બાળક નહોતું.”

22ત્યારે બીજી સ્ત્રી બોલી “જે પુત્ર જીવતો છે એ તો મારો અને જે મરી ગયો છે તે તારો છે.” પ્રથમ સ્ત્રીએ કહ્યું, “ના, મરેલો પુત્ર એ તારો છે, અને જે જીવતો છે, એ મારો છે.” આમ તેઓ બંને પોતાની દલીલો રાજા સમક્ષ રજૂ કરવા લાગી.

23રાજાએ મનમાં વિચાર કર્યો, “આ કહે છે કે, જીવતો છોકરો મારો છે અને મરેલો તારો છે, જ્યારે પેલી સ્ત્રી કહે છે કે, “એ વાત ખોટી છે, મરેલો તારો છે અને જીવતો મારો છે.”

24પછી તેણે કહ્યું, “મને એક તલવાર લાવી આપો.” એટલે રાજા આગળ તલવાર રજૂ કરવામાં આવી. 25પછી રાજાએ કહ્યું, “આ જીવતા બાળકના બે ભાગ કરો અને બંને સ્ત્રીઓને એક એક ભાગ આપો!”

26આ સાંભળીને જીવતા બાળકની સાચી માતાના હૃદયમાં પ્રેમની લાગણી જન્મી અને તેણે રાજાને કહ્યું, “નામદાર, બાળક ભલે એને આપી દો, પણ એને મારી નાખશો નહિં.

પણ પેલી બીજી સ્ત્રી બોલી, “બાળક તો કોઈને નહિ મળે, ના એને મળે કે ના મને મળે, એના બે ટુકડા કરી નાખો.”

27ત્યારે રાજાએ ચુકાદો આપ્યો “જીવતું બાળક (પહેલી) સ્ત્રીને આપી દો. એને મારી નાખશો નહીં. એજ એની ખરી માતા છે.”

28રાજાએ જે અદલ ઈન્સાફ કર્યો તેની જાણ સમગ્ર ઈસ્રાએલમાં થઈ ગઈ, ત્યારે તેમના રાજ્યના લોકોના મનમાં રાજા માટે આદરભાવ જાગ્યો. તેઓ સમજી ગયા કે, એ ન્યાય કરવા માટે દિવ્ય જ્ઞાન ધરાવે છે.

સુલેમાનના અમલદારો

4 સમગ્ર ઈસ્રાએલ ઉપર રાજા સુલેમાન રાજ્ય કરતો હતો. 2તેના અમલદારો નીચે પ્રમાણે હતા: સાદોકનો પુત્ર અઝાર્યા યાજક હતો.

3શીશાના પુત્રો અલીહોરેફ તથા અહિયા પત્રકારો હતા. અલીલૂદનો પુત્ર યહોશાફાટ ઈતિહાસકાર હતા.

4યહોયાદનો પુત્ર બનાયા લશ્કરનો સરસેનાધિપતિ હતા. સાદોક તથા અબ્યાથાર યાજકો હતા.

5નાથાનનો પુત્ર અઝાર્યા રાજ્યપાલોનો વડો હતો. યાજક નાથાનનો પુત્ર ઝાબુદ રાજાનો મિત્ર હતો.

6રાજમહેલની બાબતોનો વ્યવસ્થાપક અહીશાર હતો અને આબ્દાનો પુત્ર અદોનીરામ વેઠ મજૂરોનો અધિકારી હતો.

7ઈસ્રાએલમાં બાર પ્રશાશક હતા અને દરેક જણ રાજાના પરિવાર માટે અનાજ પૂરું પાડતા હતા. દર વર્ષે દરેક પ્રશાશક એક મહિનાનું અનાજ પૂરું પાડતા હતાં. 8એ બાર પ્રશાશકનાં નામ નીચે પ્રમાણે છે;

બેનહૂરે એફાઈમના પહાડી પ્રદેશનો પ્રશાશક હતો.

9બેન્દેકરે, માકશ, શાઆલ્લીમ, બેથશમેશ અને એલોન બેથહાનાનનો પ્રશાશક હતો.

10બેનહેશેદ અરૂબ્બોથ, સોખોહ અને હેફેરના બધાં પ્રદેશોનો પ્રશાશક હતો.

11નરૂથદોરના પહાડી પ્રદેશ ઉપર બેન-અબિનાદાબે પ્રશાશક હતો તે સુલેમાનની પુત્રી, રાજકુંવરી ટાફથને પરણ્યો હતો.

12અહિલુદના પુત્ર બાનાએ તાનાથ તથા મગિદો, અને સારથાનની બાજુમાં જેઝરીલ તળે આખા બેથશીનમા પ્રશાશક હતો, તેણે બેથશીનથી છેક અબેલ મહોલા અને જોકનીમની પેલી પાર સુધી શાસન કર્યું.

13બેનગેબેર રામોથ ગિલયાદ, મનાશ્શાના પુત્ર યાઈરના ગિલયાદમાં આવેલ ગામો તથા બાશાનમાંનો આર્ગાબ પ્રદેશ પર પ્રશાશક હતો. આમાં ક્રાંસાના સળીયાં અને દીવાલો વાળા સાંઈઠ મોટા નગરો પણ સમાયેલા હતા.

14ઈદોના પુત્ર અહિનાદાબ માહનાઈમનો પ્રશાશક હતો. 15અહીમાસ નફતાલીનો પ્રશાશક હતો અને તે સુલેમાનની પુત્રી બાસમાથને પરણ્યો હતો.

16 હુશાયના પુત્ર બાનાઅ આશર અને આલોથનો પ્રશાશક હતો.

17પાર્આહના પુત્ર યહોશાફાટ ઈસ્સાખારનો પ્રશાશક હતો.

18એલાના પુત્ર શિમઈ બેન્ઝામીનનો પ્રશાશક હતો.

19ઉરીના પુત્ર ગેબેર ગિલયાદનો પ્રશાશક હતો, એ ભૂમિનો જેના પર અમોરીઓનો રાજા સિહોન અને બાશાનનો રાજા ઓગ એક સમયે રાજ્ય કરતાં હતાં યહૂદામાં ત્યારે એકજ પ્રશાશક હતો.

20યહૂદા અને ઈસ્રાએલ સમુદ્ર કિનારે રહેલી રેતીની જેમ લોકોથી ભરેલા હતાં અને તેઓ પાસે ખાવાપીવાનું પુષ્કળ હતું અને સુખી હતાં.

21સુલેમાન રાજા યુક્તિસ નદીથી પલિસ્તીઓના દેશ સુધી તથા દક્ષિણે મિસર સરહદ સુધીના સમગ્ર પ્રદેશ ઉપર શાસન કરતો હતો. આ પ્રદેશના તાબેદાર લોકો સુલેમાનને ઉપહાર આપતા હતા. સુલેમાનના જીવનકાળ દરમ્યાન તેઓ તેમને આધીન રહેતા હતા.

22રાજમહેલમાં વસનારાં રાજવી કુટુંબીના રોજીંદા ખોરાક માટે 30 માપ મેંદો, 60 માપ લોટ, 23તબેલામાં ચરાવેલા દસ ઢોર, અને ચરાણમાં ચરાવેલા 20 ઢોર, 100 ઘેટાં અને અવારનવાર હરણ, સાબર, કાળિયાર અને પુષ્ટ પક્ષીઓ રાજાના રસોડામાં પૂરાં પાડવામાં આવતાં હતા.

24રાજા સુલેમાને ફાંત નદી પેલે પારના વિસ્તારમાં છેક તિફસાહથી ગાઝા સુધી શાસન કર્યું. ત્યાંના બધા રાજાઓ પર તેણે રાજ કર્યું, અને તેના રાજ્યમાં સર્વત્ર શાંતિ હતી. 25સુલેમાનના સર્વ દિવસો સુરક્ષા ભરેલાં હતાં જે બધાંને, દાનથી તે બેરશબા સુધી યહૂદીયા તથા ઈસ્રાએલના બધાં લોકો જેઓ પોતપોતાના દ્રાક્ષાવેલા નીચે તથા પોતપોતાની અંજીરી નીચે રહેતાં તે લોકોને અપાઈ હતી.

26સુલેમાન પાસે રથોના ઘોડાઓ માટે 4,000 તબેલા હતા અને 12,000 રથ ચાલકો હતા. 27પોતાને ભાગે આવેલા માસમાં સુલેમાન રાજાને તથા સુલેમાનને ત્યાં જમવા આવનાર સઘળાંને ખોરાક પૂરો પાડતો હતો; દરેક અધિકારી એક મહિના માટે ખોરાક પૂરો પાડતો હતો તેઓ કોઈપણ વસ્તુ છોડી મૂકવા માગતાં નથી. 28તેઓ પ્રત્યેક પોતપોતાને સોંપેલી ફરજ પ્રમાણે, પોતાના ઘોડાઓને માટે તથા રાજાના ઘોડાઓ માટે જવ તથા સુકુ ઘાસ મોકલતા હતા.

સુલેમાનનું ડાહપણ

29દેવે સુલેમાનને ઘણું ડાહપણ તથા વિવેકબુદ્ધિ તથા સમુદ્ર કિનારે રહેલી રેતીની જેમ વિશાળ સમજણશક્તિ આપ્યાં હતાં. 30મિસર તથા પૂર્વના દેશોના મહાન જ્ઞાનીઓને ઘણું જ્ઞાન હતું પરંતુ તે સુલેમાનના ડાહપણથી ઓછું હતું. 31એથામ એઝ્રાહી તથા માહોલના પુત્રો હેમાન, કાલ્લોલ, અને દાર્દા જ્ઞાનીઓ હતાં પરંતુ તેમના કરતાં સુલેમાન અધિક જ્ઞાની હતો. આજુબાજુની પ્રજાઓમાં તેની કીર્તિ પ્રસરેલી હતી. 32તેણે 3,000 કહેવતો અને 1,005 ગીતોની રચના કરી હતી.

33સુલેમાને લબાનોનના દેવદાર વૃક્ષથી માંડીને દીવાલોમાંથી ઉગતા ઝુફાના વૃક્ષો બાબત જ્ઞાન આપ્યું. સુલેમાને પશુઓ, પક્ષીઓ, પેટે ચાલનારા પ્રાણીઓ તથા માછલીઓ વિશે જ્ઞાન આપ્યું. 34જે સર્વ લોકોએ તથા પૃથ્વી પરના જે સર્વ રાજાઓએ સુલેમાનના જ્ઞાન વિષે સાંભળ્યું હતું, તેઓ તેની જ્ઞાનની વાતો સાંભળવા આવતા હતા.

મંદિર નિર્માણ માટે તૈયારી

5 તૂરનો રાજા હીરામ રાજા દાઉદ સાથે સંલગ્ન થઈ ગયો, તેણે પોતાના નોકરોને સુલેમાન રાજા પાસે મોકલ્યા; કારણ કે તેણે જાણ્યું હતું કે દાઉદનો પુત્ર સુલેમાન ઈસ્રાએલના

નવા રાજા તરીકે અભિષિક્ત થયો છે. 2હીરામને પ્રત્યુત્તર આપતાં સુલેમાને કહેવડાવ્યું કે, 3તું જાણે છે કે, “મારા પિતા યહોવા દેવના માનમાં મંદિર બાંધી શક્યા નહીં, કારણ કે તેમને આજુબાજુના દુશ્મન રાજ્યો સાથે ઘણાં યુદ્ધો કરવાં પડ્યાં હતાં, અને યહોવા શાંતિ સ્થાપન કરે તેની તે રાહ જોતા હતા. 4પરંતુ હવે યહોવા મારા દેવે ઈસ્રાએલમાં સર્વ સરહદોએ શાંતિ સ્થાપી છે. કોઈ શત્રુ નથી કે નથી કોઈ આપત્તિ.

5”તેથી હવે હું મારા યહોવા માટે મંદિર બનાવી શકું અને હું તેમ કરવા માટે યોજના કરું છું, ‘એ કામ મારે કરવાનું છે એવી સૂચના યહોવાએ મારા પિતાને આપી હતી યહોવાએ તેમને કહ્યું હતું, તારા પછી તારા પુત્રને હું તારા રાજ્યાસન પર બેસાડીશ. તે મારા નામ માટે થઈને મંદિર બંધાવશે. 6તેથી હવે લબાનોનમાં તમારા સેવકોને મારા માટે દેવદાર વૃક્ષ કાપવા હુકમ કરો, મારા સેવકો તમારા સેવકોની સાથે રહેશે; અને તમે જે પ્રમાણે કહેશો તે મુજબ હું તમારા સેવકોને વેતન ચૂકવી આપીશ; કારણ કે તમે જાણો છો કે કોઈપણ ઈસ્રાએલી સિદોનીઓની જેમ કેવી રીતે વૃક્ષો કાપવા તે જાણતો નથી!”

7જ્યારે હિરામે સુલેમાનનો સંદેશો સાંભળ્યો ત્યારે તે ખૂબ પ્રસન્ન થયો; તેણે કહ્યું, “યહોવાની સ્તુતિ થજો! કારણકે તેમણે દાઉદને આ મહાન પ્રજા પર રાજ્ય કરવા એક શાણો પુત્ર આપ્યો છે.” 8હીરામે રાજા સુલેમાનને સંદેશો મોકલ્યો કે, “તમે દેવદારના અને ફરના વૃક્ષ કાપવા માટેનો જે સંદેશો મોકલ્યો છે તે મેં સાંભળ્યો છે હું તમારી સઘળી ઈચ્છાઓ પરિપૂર્ણ કરીશ. 9મારા માણસો લબાનોનથી સમુદ્ર સુધી લાકડાં લઈ આવશે અને ત્યાંથી તમે કહેશો ત્યાં હું તે લાકડાં બાંધીને તરાપા બનાવીને સમુદ્રમાર્ગે વહાવી દઈશ, પછી લાકડાં છૂટાં કરી તમને સોંપી દેવાશે. તમારે તો મારા માણસોને ફક્ત વેતન, ખોરાક અને રહેવા માટેની જગ્યા આપવી પડશે.”

10એમ આ રીતે હીરામે સુલેમાને જેમ ઈચ્છ્યું હતું તેમ કર્યું અને જરૂરિયાત મુજબનું ફર અને દેવદાર વૃક્ષોનું લાકડું મોકલી આપ્યું. 11તેના બદલામાં સુલેમાને પ્રતિવર્ષ હીરામને 20,000 માપ ઘઉં અને 20 માપ શુદ્ધ જૈતેલ મોકલી આપ્યાં, 12અને યહોવાએ સુલેમાનને વચન આપ્યું હતું, તે મુજબ તેણે તેને જ્ઞાન આપ્યું; અને હીરામ તથા સુલેમાનની વચ્ચે સુલેહ-શાંતિના કરાર કર્યાં.

13રાજા સુલેમાને પોતાને માટે કામ કરવા ઈસ્રાએલના 30,000 માણસોને મજબૂર કર્યાં. 14તે તેઓમાંથી તે વારા પ્રમાણે પ્રતિમાસ 10,000 માણસોને લબાનોન મોકલતો હતો; તેઓ એક માસ લબાનોનમાં અને બે માસ પોતાના ઘેર રહેતા; અદોનીરામ બધાં મજૂરોનો ઊપરી હતો. 15સુલેમાન પાસે તેના માટે બાંધકામની સામગ્રી ઊપાડનારા વધારાના 70,000 માણસો હતા. વળી પહાડી પ્રદેશમાં પથ્થર તોડનારા 80,000 માણસો હતા. 16બાર પ્રશાશકો ઊપરાંત સુલેમાન પાસે મજૂરોના કામ પર દેખરેખ રાખનારા 3,300 મુકાદમો

હતા. 17રાજાની આજ્ઞા મુજબ ઘડેલા પથ્થરોથી મંદિરનો પાયો નાખવા માટે તેઓ મોટા તથા મૂલ્યવાન પથ્થરો ખોદી કાઢતા હતા. 18અને ગબાલ પ્રદેશના માણસો પણ સુલેમાનના અને હીરામના કામદારોને મંદિર બાંધવા માટે પથ્થર કાપવાના અને મંદિર માટે લાકડા કાપવાના કામમાં મદદ કરતા હતા.

મંદિરનું બાંધકામ

6 ઈસ્રાએલીઓ મિસરમાંથી 480 વર્ષ પછી બહાર આવ્યા પછી, રાજા સુલેમાનના ઈસ્રાએલ પરના શાસનનું ચોથું વર્ષ હતું, બીજા મહિનામાં એટલે કે ઝીવ માસમાં તેણે યહોવાના મંદિરનું બાંધકામ શરૂ કર્યું. 2રાજા સુલેમાને જે મંદિર યહોવા માટે બંધાવ્યું તે 60 હાથ લાંબુ, 20 હાથ પહોળું અને 30 હાથ ઊંચું હતું. 3મંદિરની સામેની પરસાળની પહોળાઈ 20 હાથ અને લંબાઈ 10 હાથ હતી. 4તેણે ચોકઠાં અને આડશવાળી બારીઓવાળું મંદિર બંધાવ્યું. 5તેણે બરોબર મંદિરની દીવાલોની ફરતે એક બાંધકામનું માળખું બનાવ્યું જેની અંદર નાની ઓરડીઓ હતી. 6આ ઓરડીઓના ત્રણ માળ હતા. ભોંયતળિયાની ઓરડીઓ 5 હાથ પહોળી, વચ્ચેના માળની 6 હાથ પહોળી અને ઉપલા માળની 7 હાથ પહોળી હતી. તેણે દિવાલની બહારના ભાગમાં થાંભલા બનાવ્યા હતા જેથી કરીને ટેકાવાળાં ખંભા મંદિરના અંદરના ભાગની દિવાલમાં દેખાય નહીં. 7મંદિર બાંધવામાં જે પથ્થરો વપરાતા હતા તેને ખાણમાંજ કાપીને ચમકદાર બનાવવામાં હતા. તેથી મંદિર બંધાતું હતું ત્યારે હથોડા કુહાડી કે બીજા કોઈપણ લોખંડના ઓજારનો અવાજ સંભળાયો નહોતો.

8ભોંય તળિયાનું પ્રવેશદ્વાર મંદિરની દક્ષિણ બાજુએ આવેલું હતું, ત્યાં વચલા માળે જવાનો એક વળાંક વાળો ગોળાકાર દાદરો હતો અને વચલા માળેથી સૌથી ઉપલે માળે જવાતું હતું.

9સુલેમાને મંદિરનું બાંધકામ પૂરું કર્યું અને છત દેવદારના પાટડા અને પાટિયાની બનાવી. 10મંદિરની દીવાલો બંધાઈ ગઈ હતી અને દીવાલોની દરેક બાજુએ દેવદારના પાટિયા હતાં બધાં માળ પાંચ હાથ ઊંચા હતાં.

11પછી સુલેમાનને યહોવાના વચન સંભળાયાં; 12"તું મારા માટે આ મંદિર બાંધે છે, તો જો તું મારા હુકમો ઉઠાવશે, મારા ઉપદેશનો અમલ કરશે અને મારા બધા કાનૂનો અને આજ્ઞાઓનું નિષ્ઠાપૂર્વક પાલન કરશે તો મેં તારા પિતા દાઉદને તારે વિષે જે વચન આપ્યું હતું તે હું પાળીશ. 13વળી હું ઈસ્રાએલીઓ વચ્ચે વસવાટ કરીશ અને મારા ઈસ્રાએલી લોકોને ત્યજી દઈશ નહિં."

મંદિરની વિગતો

14આમ, સુલેમાને મંદિરનું બાંધકામ લાકડાથી પૂરું કર્યું.

15તેણે મંદિરની અંદરની દીવાલોને ભોંયતળિયાથી છત સુધી દેવદારના પાટિયાથી જડી દીધી હતી અને તેણે ચીડના લાકડાંથી મંદિરના ભોંયતળિયાને જડી દીધો હતો. 16મંદિરની

પાછળની બાજુ તેણે 20 હાથ લાંબો એક ઓરડો બાંધ્યો. તેણે તેની દીવાલો દેવદારથી જડી દીધી હતી અને તે તળિયેથી છેક છત સુધી પહોંચતી હતી, આ અંદરની જગ્યા હતી, પરમપવિત્ર સ્થળ હતું. 17પરમ પવિત્ર સ્થળની સામેની બાકીની જગ્યા 40 હાથ લાંબી હતી. 18મંદિરની અંદરની બાજુના હિસ્સામાં દેવદારના લાકડા ઉપર ફૂલો અને વેલાઓ કોતરેલાં હતાં. અંદરનો બધો જ ભાગ દેવદારના લાકડાથી મઢી લેવામાં આવ્યો હતો. જેથી મંદિરની અંદરના હિસ્સામાં ક્યાંય પથ્થર દેખાતો નહોતો.

19મંદિરના પાછલા ભાગમાં 'પવિત્રકોશ' રાખવાની પરમ પવિત્ર જગ્યા હતી, આ કોશમાં દેવનો ઈસ્રાએલ સાથેનો ખાસ કરાર હતો. 20તે 20 હાથ લાંબું, 20 હાથ પહોળું અને 20 હાથ ઊંચું હતું અને તેને શુદ્ધ સોનાના પતરાથી મઢી લીધું હતું. અને દેવદારના લાકડાંથી મઢી હતી. 21પછી સુલેમાને મંદિરની અંદરની દીવાલો સોનાના આવરણથી મઢી લીધી, અને અંદરની ઓરડીઓને પણ શુદ્ધ સોનાના પતરાથી મઢી લીધી. અને તે પવિત્રસ્થાનના પ્રવેશદ્વારના એક છેડેથી બીજા છેડા સુધી સોનાની સાંકળો લટકતી હતી. 22આમ, સુલેમાને મંદિરની અંદરનો આખો ભાગ સોનાથી મઢી લીધો હતો. તેણે અંદરની પવિત્ર જગ્યામાંની વેદીને પણ સોનાથી મઢી હતી.

23સુલેમાને પરમપવિત્ર સ્થાનમાં જેતૂનના લાકડામાંથી બનાવેલા બે કરૂબ દેવદૂતો મૂક્યા. તે દરેક દસ હાથ ઊંચા હતા. 24દરેક કરૂબને બે પાંખ હતી અને તે દરેક પાંખ 5 હાથ લાંબી હતી આથી દરેકની એક પાંખથી બીજી પાંખના છેડાઓ વચ્ચેનું અંતર 10 હાથ હતું. 25બીજા કરૂબની બે પાંખો વચ્ચેનું અંતર પણ 10 હાથ હતું, બંને કરૂબો કદ અને આકારમાં સરખા જ હતા. 26દરેક દેવદૂતની ઊંચાઈ 10 હાથ હતી. 27તેઓએ એ બંને કરૂબોને મંદિરના પરમ પવિત્ર સ્થાનમાં ગોઠવ્યા હતાં. કરૂબની પાંખો ફેલાયેલી હતી, તેથી એક દેવદૂતની પાંખ એક ભીંતને અને બીજા દેવદૂતની પાંખ બીજી ભીંતને અડતી હતી, અને તેમની બીજી પાંખો ખંડની વચ્ચેવચ્ચે એકબીજાને મળતી હતી. 28એ કરૂબ સોનાથી મઢેલા હતાં.

29મંદિરની બંને ઓરડીઓની બધી જ દીવાલો ઉપર કરૂબ દેવદૂતો ખજૂરીનાં વૃક્ષો અને ખીલેલાં ફૂલોનું કોતરકામ કરેલું હતું. 30મંદિરના બધાજ ભાગના તળિયાં સોનાથી મઢેલાં હતાં.

31પરમપવિત્ર સ્થળના પ્રવેશ માટે સુલેમાને જેતૂનના લાકડાના દરવાજા બનાવ્યા હતા. થાંભલા અને દરવાજાના ચોકઠાને પાંચ બાજુ હતી. 32બંને દરવાજા પર કરૂબો, ખજૂરીનાં વૃક્ષો અને ખીલેલા ફૂલોનું કોતરકામ કરેલું હતું અને તેને સોનેથી મઢી દીધું હતું .

33એ જ રીતે હેકલના બારણા માટે પણ જેતૂનના લાકડાની બારસાખ કરાવી હતી અને ઉંબર ચારખૂણિયો હતો. 34અને દરવાજાના બે બારણાં સાયપ્રસના લાકડાંનાં પાટિયાંમાંથી બનાવ્યાં હતાં. દરવાજાના દરેક બારણાના બે ભાગ હતા

અને એક ઉપર એક વાળી શકાતા હતા. 35એ બારણાંઓ ઉપર કરૂબ દેવદૂતો, ખજૂરીનાં વૃક્ષો, અને ખીલેલાં ફૂલોનું કોતરકામ કરેલું હતું અને બારણાં સોનાના પતરાંથી મઢેલાં હતાં. 36તેણે કાપીને ઘસીને ચક્રચકિત કરેલાં પથ્થરોની ત્રણ હાર અને દેવદારના ખંભાની એક હાર વડે અંદરનું પ્રાંગણ બનાવ્યું.

37સુલેમાનના રાજયશાસન દરમ્યાન ચોથા વર્ષના ઝીવ માસમાં મંદિરના બાંધકામનો પાયો નાખવામાં આવ્યો હતો. 38અને અગિયારમા વર્ષનો આઠમો મહિનો, એટલે કે બુલનાં મહિનામાં મંદિરનું સર્વ બાંધકામ પૂરું થયું. આમ મંદિરનું બાંધકામ પૂરું થવામાં સાત વર્ષ લાગ્યાં હતાં.

સુલેમાનનો રાજમહેલ

7 સુલેમાનને પોતાનો મહેલ પૂરો કરતાં 13 વર્ષ લાગ્યાં હતાં. 2તેણે એક મકાન બંધાવ્યું જેનું નામ “લબાનોનનું વનગૃહ” રાખ્યું. તેની લંબાઈ 100 હાથ, પહોળાઈ 50 હાથ અને ઊંચાઈ 30 હાથ હતી. તે દેવદારના સ્તંભોની ચાર હારમાળાઓ ઉપર ટેકવેલું હતું આ સ્તંભો ઉપર પાટડાઓની હાર હતી. 3પાટડાઓની હાર ત્રણ હતી, અને પ્રત્યેક હારમાં 15 પ્રમાણે કુલ બધા મળીને 45 પાટડા હતા. આ દેવદારના થાંભલા છતને ટેકો આપતા હતા. 4ત્રણ હારમાં બારીના ચોકઠાઓ એકબીજાની સામસામે હતાં. 5બધા પ્રવેશદ્વાર અને બારણાંનાં ચોકઠાં ચોરસ આકારના હતા. અને તે એકબીજાની સામસામે ત્રણ હારમાં ગોઠવેલાં હતા.

6બીજા ઓરડાનું નામ “સ્તંભની પરસાળ” હતું. તેની લંબાઈ 50 હાથ હતી અને તે 30 હાથ પહોળો હતો. આ ઓરડાની આગળ થાંભલાઓ હતાં જે પરસાળની છતને ટેકવતાં હતાં.

7એક રાજ્યાસનખંડ અથવા “ન્યાયખંડ” પણ હતો, જેમાં બેસીને સુલેમાન ન્યાય કરતો હતો. એ ખંડ આખો ભોંયતળિયાથી છત સુધી દેવદારની તક્તીઓથી જડેલો હતો.

8સુલેમાને તેનો પોતાનો મહેલ બનાવ્યો, જેમાં તે રહ્યો હતો “ન્યાયખંડ”ની પાછળ ના ભાગમાં હતો. તે મહેલ, અને ફારુનની પુત્રી જેને એ પરણ્યો હતો તેને માટે બાંધેલો મહેલ સરખાંજ હતાં.

9રાજમહેલના આ ઓરડાઓનાં બાંધકામ માટે અતિમૂલ્યવાન અને જોઈતા માપ પ્રમાણે તૈયાર કરેલા મોટા કદના પથ્થરોનો ઉપયોગ થયો હતો. સમગ્ર માળખામાં આ પથ્થરો વપરાયા હતા. 10એમના પાયા મોટા આઠથી દસ હાથ પહોળા કિંમતી પથ્થરોના બનેલાં હતા. 11અને તેના ઉપર માપસર ઘડેલા પથ્થરોના અને દેવદારના થર હતા. 12મોટા ચોકની ફરતી દીવાલમાં ત્રણ થર ઘડેલાં પથ્થરના અને એક થર દેવદારના લાકડાનો હતો અને યહોવાના મંદિરના અંદરના ચોકમાં તેમ જ મંદિરની પરસાળમાં પણ એ જ પ્રમાણે થરો હતા.

13રાજા સુલેમાને હિરામને તૂરથી બોલાવડાવ્યો. 14તે નફતાલી કુળસમૂહની એક વિધવાનો પુત્ર હતો. અને તેનો

પિતા તૂરનો એક કંસારો હતો. તે પોતે પણ બધી જાતના કાંસાના કામનો ઘણો બુદ્ધિશાળી અને કુશળ કારીગર હતો, તેણે આવીને સુલેમાન રાજાનું તમામ કામ કરી આપ્યું.

15તેણે કાંસાને ઢાળીને બે થાંભલાઓ તૈયાર કર્યાં. દરેક થાંભલાની ઊંચાઈ 18 હાથ હતી અને તેનો પરિઘ 12 હાથનો હતો. 16સ્તંભની ટોચ ઉપર મૂકવા માટે તેણે કાંસાના બે કળશ બનાવ્યા; દરેકની ઊંચાઈ 5 હાથ હતી. 17કળશને શણગારવા માટે કાંસાની સાંકળીઓ વડે ઝાલરો બનાવી. દરેક કળશની ચારેબાજુ સાત કાંસાની સાંકળીઓનું જાળી કામ કરેલું હતું. 18કળશ પર મૂકવા માટે તેણે દરેક જાળીની ગૂંથણીની આસપાસ દાડમની બે હારમાળા બનાવી. 19આ કળશનો આકાર કમળ જેવો હતો, અને તેમની ઊંચાઈ ચાર હાથ હતી. 20આ કળશો જાળી ગૂંથણીની બાજુમાં સ્તંભની ઉપર ગોળાકાર કિનારીની ઉપર સ્તંભની ટોચ પર હતા. દરેક સ્તંભો પર હારબંધ 200 દાડમો કોતરેલા હતા. 21એ થાંભલા મંદિરની ઓસરી આગળ આવેલા હતા. જમણે હાથે આવેલા થાંભલાનું નામ યાકીન હતું અને ડાબે હાથે આવેલા થાંભલાનું નામ બોઆઝ હતું. 22સ્તંભ પર મૂકેલા કળશો કમળોના આકાર જેવાં હતાં. આમ સ્તંભોનું કામ પૂર્ણ થયું.

23પછી તેણે ગાળેલા કાંસામાંથી ‘સમુદ્ર’ નામનો હોજ બનાવ્યો, એનો આકાર ગોળાકાર હતો, અને તેનો વ્યાસ 10 હાથ હતો. તે 5 હાથ તેનો પરિઘ 30 હાથનો હતો. 24‘સમુદ્રની’ કિનાર નીચે ‘સમુદ્રને’ ફરતી દસ હાથ લાંબી દીવાલો હતી, દીવાલો બે હારમાં ગોઠવાયેલી હતી અને હોજની જેમજ ઢળાયેલી હતી. 25કાંસાના બનાવેલા 12 બળદ ઉપર હોજ મૂકેલો હતો. ત્રણ બળદનાં મુખ ઉત્તર તરફ, ત્રણનાં દક્ષિણ તરફ ત્રણનાં પશ્ચિમ તરફ અને ત્રણનાં પૂર્વ તરફ હતા. તેઓની પૂંછડી અંદરની બાજુએ હતી. 26હોજની દિવાલની જાડાઈ ચાર આંગળ હતી, તેની કોરનો આકાર વાટકાની કોર જેવો અને કમળના ફૂલ સમાન હતો, તેમાં 2,000 બાથ પાણી સમાઈ શકે તેમ હતું.

27તદુપરાંત તેણે કાંસાની 10 ઘોડીઓ બનાવી, પાયો બનાવી; દરેક ઘોડીનો, પાયો 4 હાથ લાંબો, 4 હાથ પહોળો, અને 4 હાથ ઊંચો હતો. 28આ ઘોડીઓની, એવી રીતે રચના આવી હતી; કે તેની સપાટી પર કિનારી હતી. 29અને એ તક્તીઓ ઉપર, સિંહો, બળદો અને કરૂબો ચીતરેલા હતા. એ સિંહો, બળદો અને કરૂબોની ઉપર અને નીચે વેલ અને ફુલની કોતરણીવાળી ઝાલરો હતી. 30દરેક ઘોડીને કાંસાના ચાર પૈડા હતાં. અને તેની ધરી પણ કાંસાની હતી. મેજને ચાર ખૂણા હતાં જેને ગાળેલા પીતળમાંથી બનાવેલા ચાર ટેકાઓ મૂક્યાં હતાં. એ હાથા ઉપર ફુલ વેલની ભાત કોતરેલી હતી.

31તે મથાળેથી અંદરની તરફ ખૂલતું હતું અને તે દોઢ હાથ ઉંચું હતું, મથાળા ઉપર કોતરકામ કરેલું હતું અને એની તક્તીઓ ચોરસ હતી, ગોળ નહોતી, 32ઘોડીઓની નીચે અંદરમાં ચાર પૈડા હતાં અને તેની ધરી મેજના પાયામાં બેસાડેલી હતી. પૈડાં દોઢ હાથ ઊંચા હતાં. 33પૈડાંનો ઘાટ

રથના પૈડાં જેવો હતો. તેમની ધરીઓ, તેમની વાટો તેમના આરા તથા તેમનાં ચક્ર એ બધાં કાંસાના બનેલાં હતાં.

34દરેક ઘોડીને ચાર ખૂણે ચાર ટેકાઓ હતા તે બધાં ઘોડીની સાથે એકજ ટૂકડામાંથી બનાવેલાં હતાં. 35ઘોડીની ઊપર એક ગોળાકાર ઘુમ્મટ હતો, અને તેની ઊંચાઈ અડધા હાથની હતી. તેની કિનારો અને ટેકાઓ બધાં એકજ ટૂકડામાંથી બનાવ્યાં હતાં. 36એ તકતીઓ ઉપર જ્યાં જ્યાં ખાલી જગ્યા હતી ત્યાં ત્યાં કરૂબ દેવદૂતો, હરણો, મૃગો અને ખજૂરનાં વૃક્ષો કોતરેલાં હતા, અને તેની ફરતે ફુલ વેલની ભાત કોતરેલી હતી. 37આ રીતે એણે 10 ઘોડીઓ બનાવી હતી તે બધીજ એક સરખી અને ગાળેલા કાંસામાંથી બનાવેલી હતી અને કદમાં અને આકારમાં સમાન હતી.

38પછી તેણે કાંસાની 10 કૂડીઓ બનાવી, દરેક કૂડીમાં 40 બાથ* પાણી માય એવી અને 4 હાથ વ્યાસની હતી. દરેક ઘોડી માટે એક ઘડો હતો. 39તેણે 5 ઘડા મંદિરની દક્ષિણ તરફ અને પાંચ ઉત્તર તરફ મૂક્યા. તેણે પિતળનો 'સમુદ્ર' મંદિરના અગ્નિખૂણા પર રાખ્યો.

40તદુપરાંત હીરામે કુંડા-પાવડાં તથા તપેલાં બનાવ્યાં. આ પ્રમાણે હીરામે યહોવાના મંદિરને લગતું સુલેમાન રાજાને માટે તે સર્વ તેણે પૂરું કર્યું. 41તેણે 2 થાંભલા, અને કળશ અને સ્તંભની ટોચ પરના કટોરાઓને ઢાંકતી બે જાળી બનાવી હતી. 42અને એ 2 જાળીને માટે 400 દાડમ; એટલે થાંભલાની ટોચ પરના બે કલશના બંને ઘુમટ ઢાંકવાની પ્રત્યેક જાળીને માટે દાડમની બબ્બે હારો; 43તેણે 10 ઘોડી બનાવી અને તેને માટે 10 ઘડા બનાવ્યા. 44બાર બળદો ઉપર ટેકવેલો એક મોટો હોજ, 45ઘડા, પાવડા, અને વાસણો, યહોવાના મંદિર માટેની આ સર્વ વસ્તુઓ અને બીજાં બધાં વાસણો હીરામે મંદિરમાં વાપરવા માટે બનાવ્યાં હતાં. જે મંદિર રાજા સુલેમાન યહોવા માટે બંધાવતો હતો અને તે કાંસાનાં બનાવેલાં હતાં.

46આ બધી વસ્તુઓ તેણે યર્દન નદીના મેદાન પ્રદેશમાં સુક્કોથ અને સારથાનની વચ્ચે માટીના બીબા વાપરીને ગાળેલા કાંસાની બનાવેલી હતી. 47સુલેમાને એ સર્વ વાસણો વજન કર્યા વિના રહેવા દીધા, કારણ તેમની સંખ્યા ઘણી હતી. તેથી કાંસાનું કુલ વજન ક્યારેય નક્કી ન થઈ શક્યું.

48સુલેમાને યહોવાના મંદિર માટેનાં સાધનો બનાવ્યા: સોનાની વેદી અને જેના ઉપર અર્પિત રોટલી રાખી હતી તે સોનાનો બાજઠ, 49તેણે શુદ્ધ સોનાના પાંચ ઊભા દીવા દક્ષિણ બાજુએ અને પાંચ ઉત્તર બાજુ પરમ પવિત્ર સ્થાનની સામે મૂક્યા. દરેક પર ફૂલો દીવીઓ અને ચીપિયાઓ હતાં જે બધા સોનાના બનેલા હતા. 50શુદ્ધ સોનાના વાટકા, કાતરો, ચમચાં, વાટકા, અને ધૂપદાનીઓ, અને ગર્ભગૃહનાં તેમજ અંતરિક પવિત્રસ્થળના બારણાં માટે મિજાગરાં પણ સોનાનાં બનાવડાવ્યાં.

51આમ યહોવાના મંદિરનું બાંધકામ પૂર્ણ થયું. ત્યારે સુલેમાન રાજાએ તેના પિતાએ યહોવાને અર્પણ કરેલા બધાં

બાથ મુળ પ્રમાણે એક બાથ 22 લીટર.

સોના અને ચાંદીના પાત્રો લઈ જઈને યહોવાના મંદિરના ભંડારમાં જમા કરાવ્યાં.

કરારકોશનું મંદિરમાં આગમન

8 સુલેમાને ઈસ્રાએલના બધાજ વડીલો અને ઈસ્રાએલના દરેક કુળમાંથી બધાજ અગ્રણીઓને યરૂશાલેમ બોલાવ્યા. જેથી તેઓ યહોવાનું ઈસ્રાએલ સાથેનું વિશેષ કરારનામું દર્શાવતો પવિત્રકોશ દાઉદના નગરમાંથી જે સિયોન પણ કહેવાય છે. લાવી શકે. 2અને તેઓ બધા એથાનીમ એટલે કે દશમાં મહિનામાં માંડવા પર્વને પ્રસંગે રાજા સુલેમાન સમક્ષ ભેગા થયા.

3આ ઉજવણી વખતે ઈસ્રાએલના બધાજ વડીલો આવ્યા અને યાજકોએ 'પવિત્રકોશ' ઊપર ઊંચક્યો. 4તે યાજકો અને લેવીઓ યહોવાના પવિત્રકોશને મુલાકાત મંડપમાં લાવ્યા અને બીજી બધી વસ્તુઓને જે યહોવાને પૂજવા માટે વપરાતી હતી. 5ત્યારબાદ રાજા સુલેમાન અને તમામ ઈસ્રાએલી પ્રજાજનો પવિત્રકોશની સમક્ષ એકત્ર થયા અને અસંખ્ય ઘેટાં અને બળદોના અર્પણો આપ્યા. 6ત્યારબાદ યાજકો યહોવાના ઈસ્રાએલ સાથેના કરારનામાનો પવિત્રકોશ મંદિરના પરમપવિત્ર સ્થાનમાં લઈ ગયા, અને કરૂબીઓ દેવદૂતોની નીચે તેને મૂક્યો. 7પવિત્રકોશ જ્યાં મૂકવામાં આવ્યો તેનાં પર પાંખો પ્રસરેલી રહે એ રીતે કરૂબ દેવદૂતોની રચના કરવામાં આવી હતી. આમ કરૂબ દેવદૂતોની પાંખોએ કોશ અને તેના છેડાઓ પર આચ્છાદન કર્યું હતું. 8પેલા છેડાઓ એટલા લાંબા હતા કે તેમના છેડા તેજ ઓરડામાંથી જોઈ શકાતા નહોતા, પરંતુ બીજા રૂમની બહારથી તે જોઈ શકાતા હતા પણ બહારથી તે જોઈ શકાતા નહોતાં, અને આજ સુધી તે ત્યાં છે. 9ઈસ્રાએલીઓ મિસરમાંથી બહાર આવ્યા, ત્યારે યહોવાએ તેમને આપેલા વચનો જે પથ્થરની બે તકતીઓમાં આલેખાયેલા હતાં જે મૂસા હોરેબ પર્વત પરથી લાવ્યો હતો અને તેણે પવિત્રકોશમાં મૂકી હતી પવિત્ર કોશમાં ફક્ત આ બે તકતીઓજ હતી તે સિવાય તેમાં બીજું કશું નહોતું. 10જુઓ, જ્યારે યાજકો યહોવાના મંદિરમાંથી બહાર આવ્યા ત્યારે યહોવાનું મંદિર વાદળ વડે ભરાઈ ગયું! 11અને તેથી તેઓ પૂજા ચાલુ રાખી શકે તેમ નહોતાં. આખા મંદિરમાં યહોવાનું ગૌરવ વ્યાપી ગયું હતું. 12ત્યારે સુલેમાને કહ્યું, "ઓ યહોવા, તમે ગાઢ વાદળોમાં રહેવાનું પસંદ કર્યું છે; 13મેં તમારે માટે એક ભવ્ય મંદિર બાંધ્યું છે, જેમાં તમે સદાકાળ નિવાસ કરો."

14પછી રાજા લોકોની સભા તરફ ફર્યો, લોકો તેમની સમક્ષ ઊભા રહ્યા હતા, તેણે લોકોને આશીર્વાદ આપ્યા. 15રાજાએ કહ્યું,

"ઈસ્રાએલના દેવ યહોવાની સ્તુતિ હોજો! તેમણે મારા પિતા દાઉદને જે વચન આપ્યું હતું તે તેમણે પોતાના બાહુબળથી કરી બતાવ્યું છે.

16તેણે કહ્યું હતું કે, 'હું મારા લોકોને ઈસ્રાએલીઓને મિસરમાંથી બહાર લઈ આવ્યો તે દિવસથી મેં ઈસ્રાએલના

કોઈ કુળસમૂહના પ્રદેશમાંથી મારા માટે મંદિરનું સ્થાન નક્કી કર્યું નહોતું. પરંતુ લોકોના આગેવાન થવા માટે મેં એક પુરુષ દાઉદની પસંદગી કરી હતી.’

17“મારા પિતા દાઉદે ઈસ્રાએલના યહોવા દેવના નામનું એક મંદિર બાંધવાનો સંકલ્પ કર્યો હતો. 18પરંતુ યહોવાએ તેને કહ્યું, ‘મારા નામનું મંદિર બાંધવાનો તેં નિર્ણય કર્યો છે, અને એ વિચાર સારો છે, 19હજી પણ તે મંદિર તું બનાવીશ નહીં, પણ તારો સગો પુત્ર મારા નામ માટે મંદિર બાંધશે.’

20“હવે યહોવાએ પોતાનું વચન પાળ્યું છે. યહોવાએ વચન આપ્યા પ્રમાણે, હું મારા પિતા દાઉદ પછી ઈસ્રાએલની ગાદી પર આવ્યો છું, અને મેં ઈસ્રાએલીઓના યહોવા દેવના નામનું મંદિર બંધાવ્યું છે. 21અને તેમાં યહોવાએ આપણા પિતૃઓને મિસરમાંથી બહાર લાવ્યા પછી તેમની સાથે કરેલા કરાર આ પવિત્ર કોશમાં રાખવામાં આવેલા છે.”

22ત્યારબાદ સુલેમાને યહોવાની વેદી સમક્ષ ઊભા રહીને સમગ્ર ઈસ્રાએલી સમાજના દેખતાં આકાશ તરફ પોતાના હાથ ફેલાવ્યા, 23“ઓ ઈસ્રાએલના યહોવા દેવ, ઉપર આકાશમાં અને નીચે પૃથ્વીમાં તમારા જેવું કોઈ નથી, તમે પ્રેમાળ અને દયાળુ છો. તમે કરાર પાળો છો અને તમારા સેવકોને વફાદાર રહો છો જેઓ તમારી સામે પૂર્ણ હૃદયથી વર્તે છે. 24તમારા સેવક, મારા પિતા દાઉદને આપેલું તમારું વચન આજે તમે પૂર્ણ કર્યું છે. 25અને હવે હું ઈસ્રાએલના યહોવા દેવ, દાઉદને આપેલું આ બીજું વચન પણ તમે પૂર્ણ કરો; ‘મારા પિતા દાઉદનાં સંતાનો તમારાં વચનો પ્રમાણે વર્તશે અને તમે ચીંધેલા માર્ગે ચાલશે અને તમારી આજ્ઞાઓને આધીન રહેશે તો દરેક પેઢીમાં દાઉદના વંશજોમાંનો જ એક ઈસ્રાએલની રાજગાદી પર બેસશે.’ 26ઓહ, ઈસ્રાએલના દેવ કરાર કે જે તમે તમારા સેવક, મારા પિતા દાઉદ સાથે કર્યો હતો તે પૂર્ણ કરો.

27“પરંતુ ઓ! દેવ! શું એ શક્ય છે કે તમે સાચે જ આ પૃથ્વી પર રહેશો? કારણ કે આકાશ, અરે! ઉંચામાંઉંચા સ્વર્ગો, પણ તમને ધારણ કરી શકે તેમ નથી તો આ મંદિર જે મેં બંધાવેલું છે તેની શી વિસાત? 28તેમ છતાં, ઓ મારા યહોવા, આ તમારો સેવક આજે તમે તેને ધ્યાનથી સાંભળો અને તેની વિનવણી વિષે વિચારજો. 29રાતદિવસ તમારી આંખો આ મંદિર ઉપર ઠરેલી રહો, આ સ્થાન પર રહો, જેને વિષે તમે કહ્યું હતું કે, ‘મારું નામ એમાં વાસો કરશે.’ તમારો સેવક આ સ્થાને જે પ્રાર્થના કરે તે સાંભળજો 30વળી તમારો સેવક અને ઈસ્રાએલના તમારા લોકો આ મંદિર તરફ મુખ રાખીને પ્રાર્થના કરે ત્યારે તેઓની દરેક અરજ તરફ કાન ધરજો અને આકાશમાં તે સાંભળીને તમે તેઓને ક્ષમા કરજો.

31“જો કોઈ માણસ બીજા માણસનો ગુનો કરે, અને એ બીજો માણસ જો તમારા મંદિરમાં આવે અને તમારી વેદીની સામે ઊભા રહીને સોગંદ પૂર્વક પ્રતિજ્ઞા લે, 32તો તમે આકાશમાંથી સાંભળજો અને જેમ કરવું જોઈએ તે મુજબ કરજો અને તમારા એ સેવકને ન્યાય આપજો. જેનો વાંક હોય તેને તમે તે પ્રમાણે સજા કરજો, અને જે નિર્દોષ

હોય તેઓને તેઓની નિર્દોષતા માટે તમે જરૂર બદલો આપજો.

33તમારી વિરુદ્ધ પાપ કરવાને કારણે તમારા લોકો ઈસ્રાએલીઓ કોઈ દુશ્મન સામે હારી જાય તો તેઓ પાછા તમારા તરફ વળે, તમારું નામ લે અને આ મંદિરમાં તમારી પ્રાર્થના અને વિનવણી કરે, 34તો તમે આકાશમાંથી સાંભળજો અને તમારા લોકો ઈસ્રાએલીઓને તેમના પાપો માટે માફી આપજો, અને તેમના પિતૃઓને તમે જે જમીન આપી ત્યાં તેમને પાછા લાવજો,

35“તમારા લોકો ઈસ્રાએલીઓ દ્વારા તમારી વિરુદ્ધ પાપ કરવાને લીધે આકાશમાંથી વરસાદ ન વરસે, અને જો તેઓ આ મંદિરમાં આવીને પ્રાર્થના કરે, તમારું નામ લે, અને તમારી સજા પામીને પશ્ચાતાપ કરે. 36તો તમે આકાશમાંથી સંભાળ લેજો, તમારા સેવકોને તમે માફ કરજો તેઓને જીવવા માટેનો સાચો માર્ગ શિખવજો અને તમારા લોકોને તમે આપેલી ભૂમિ ઉપર વરસાદ વરસાવજો.

37“જો દેશમાં દુકાળ પડે કે મરકી ફાટી નીકળે, પાક લૂથી બળી જાય જે ગેરું આવે, તીડ કે કોતરા પડે; એ લોકોના કોઈ દુશ્મનો એમના કોઈ શહેરને ઘેરો ઘાલે કે કોઈ આફત ઊતરે કે રોગચાળો ફાટી નીકળે. 38અને ઈસ્રાએલના લોકો જ્યારે ખરી લાગણી સાથે પશ્ચાતાપ કરે અને આ મંદિરમાં હાથ પ્રસારીને તમારી પ્રાર્થના કરવા આવે. 39તો તમે આકાશમાંથી તેઓની પ્રાર્થના સાંભળીને તેઓને ક્ષમા આપજો. પ્રત્યેક વ્યક્તિને તેની લાયકાત પ્રમાણે આપજો, તમે એકજ માત્ર જાણો છો લોકોના હૃદયમાં શું છે. 40તમે અમારા પિતૃઓને આ જમીન આપી હતી જેથી તેઓ હંમેશા તમારો આદર કરે.

41“બિનઈસ્રાએલી લોકો તમારા નામના ગૌરવને માટે દૂર દેશથી આ મંદિરમાં આવે, 42કારણ કે તેઓ તમારું વિખ્યાત નામ તમારા મજબૂત હાથ તમારી શક્તિશાળી ભૂજા વિશે જાણે છે અને તેઓ તમારાં મંદિરમાં તમને પ્રાર્થના કરવા આવશે, 43ત્યારે તમે તમારા ધામ આકાશમાંથી તે સાંભળજો, અને તે વિદેશી જે કંઈ માગે તે બધું આપજો, જેથી આખી પૃથ્વીમાં લોકો તમારું નામ જાણવા પામે અને તમારા લોકો ઈસ્રાએલીઓની જેમ તમને અનુસરે અને તમારાથી ડરીને ચાલે અને જાણે કે મેં બંધાવેલું આ મંદિર તમને અર્પણ કરેલું છે.

44“વળી તમે તમારા લોકોને તેઓના શત્રુઓની સામે યુદ્ધમાં મોકલો અને ત્યારે જો તેઓ તમારા પસંદ કરેલા નગર અને મંદિર જે મેં તમારે નામે બંધાવેલ છે તેની તરફ જોઈને યહોવાને પ્રાર્થના કરે. 45તો તમારે સ્વર્ગમાં તેઓની પ્રાર્થના સાંભળવી જોઈએ અને તેમને મદદ કરવી જોઈએ.

46“જો તેઓ તમારી વિરુદ્ધ પાપ કરે-કોણ નથી કરતું?—અને તું રોષે ભરાઈને તેમને શત્રુના હાથમાં સોંપી દે, અને તેઓ તેમને કેદ કરીને પોતાના દેશમાં લઈ જાય, પછી એ દૂર હોય કે નજીક હોય. 47જ્યારે તેઓ તે દેશમાં છે જ્યાં તેઓને બંદી તરીકે લઈ જવાયા હતા જો તેઓ પોતાના

દુષ્કૃત્યો અને પાપો વિષે જાણે અને તમારી તરફ પાછા વળે અને પ્રાર્થના કરે હે દેવ, અમે ખોટું કર્યું છે! અમે પાપ કર્યું છે; 48અને તેઓ ખરેખર તમારા તરફ પાછા વળે જ્યારે તેઓ તેના દુશ્મન જેણે તેમને બંદી કર્યા હતા તેના દેશમાં હોય અને પ્રમાણિકપણે તમારી તરફ વળે અને જે દેશ તમે તેઓના પૂર્વજો ને આપ્યો હતો, નગર જે તમે પસંદ કર્યું હતું અને મંદિર જે મેં તમારા માટે બાંધ્યું હતું તેના સામે જોઈને તેઓ પ્રાર્થના કરે. 49તો તમે સ્વર્ગમાં તમારા નિવાસમાંથી જો જો અને તેમની વિનવણી સાંભળજો; તેઓ પ્રત્યે ન્યાયપૂર્વક વર્તજો. 50તેમણે તમારી સામે કરેલાં બધાં પાપો અને ગુનાઓની ક્ષમા આપજો, તેમને કેદ કરનારાઓનાં હૃદયમાં દયા જગાડજો; 51કારણ કે તેઓ તમારા પોતાના લોકો છે. તમારા વારસો છે. અને જ્યારે તમે તેમને મિસરની બહાર લઈ આવ્યા જે લોખંડની ભઠ્ઠી જેવું હતું.

52“તેઓના પ્રત્યે કૃપાદષ્ટિ રાખજો અને તેઓની પ્રાર્થના તમે સાંભળજો. હે યહોવા, તેઓ મદદ માટે આગ્રહપૂર્વક તમને વિનંતી કરે ત્યારે તે સાંભળીને તેઓને ઉત્તર આપજો. 53યહોવા દેવ કારણ કે તમે અમારા પિતૃઓને મિસરમાંથી મુક્ત કરીને બહાર લઈ આવ્યા ત્યારે તમે તમારા સેવક મૂસાને કહ્યું હતું કે પૃથ્વી પરની તમામ પ્રજાઓમાંથી તમારા ખાસ લોકો થવા માટે તમે ઈસ્રાએલી પ્રજાને પસંદ કરી છે.”

54હવે જ્યારે સુલેમાને યહોવા માટેની આખી ઉપાસના કરવાનું પૂરું કર્યું તે ઘૂંટણિયે પડ્યો હતો ત્યાંથી ઉભો થયો. અને યહોવાની વેદી સમક્ષ, અને આકાશ તરફ જોતાં, રાજા સુલેમાને પોતાના હાથ સ્વર્ગ તરફ લંબાવ્યા. 55ત્યારબાદ ઊઠીને ટટાર ઊભા રહી મોટે સાદે આખા ઈસ્રાએલી સમાજને તેણે આશીર્વાદ આપ્યા.

56“તે બોલ્યો, યહોવાની પ્રસંશા થાઓ કારણકે તેણે જેમ કહ્યું હતું તેમ પોતાના લોકો ઈસ્રાએલીઓને આરામ આપ્યો, તેણે તેના સેવક મૂસાને આપ્યા હતા તે બધાં વચનો તેણે પાળ્યા. 57આપણા દેવ યહોવા આપણા પિતૃઓની જેમ આપણી સાથે સદાય રહો, તે કદી આપણો હાથ ન છોડો અથવા આપણો ત્યાગ ન કરો, 58તે ભલે આપણાં હૃદયને તેની મહાનતા તરફ વાળે, જેથી આપણે તેનામાં શ્રદ્ધા રાખીએ તેના ચીંધેલા માર્ગોને અનુસરીએ અને તેમણે આપણા પિતૃઓને આપેલી આજ્ઞાઓ, કાનૂનો અને ધારાઓનું આપણે પાલન કરીએ. 59મારા આ શબ્દો, દેવ યહોવા આગળની મારી આ વિનવણી આપણા દેવ યહોવા સમક્ષ દિવસરાત હાજર રહો, જેથી રોજરોજ ઊભી થતી જરૂરિયાત પ્રમાણે તે પોતાના સેવકનું અને પોતાના લોકો ઈસ્રાએલીઓને માટે ઘટતું કરે. 60આથી આખી દુનિયાના લોકોને ખાતરી થશે કે, યહોવા આપણા દેવ છે અને તેના સિવાય બીજા કોઈ દેવ નથી. 61તમારાં હૃદય સંપૂર્ણપણે આપણા યહોવા દેવને સ્વાધીન થવા જોઈએ અને આજે તમે તેના કાનૂનો અને આજ્ઞાઓનું પાલન કરો છો તેમ હમેશાં પાલન કરતા રહો.”

62પછી રાજાએ તથા તમામ ઈસ્રાએલી લોકોએ યહોવાને યજ્ઞો અર્પણ કર્યા. 63સુલેમાન રાજાએ 22,000 બળદ અને

1,20,000 ઘેટાં અને બકરાં યહોવાને શાંત્યર્પણો તરીકે અર્પણ કર્યા. આમ રાજાએ અને ઈસ્રાએલી લોકોએ મંદિરને પવિત્ર કાર્ય માટે અર્પણ કર્યું.

64રાજાએ મંદિરની સામેના ખુલ્લા આંગણને પાવન કરાવ્યું. પછી ત્યાં દહનાર્પણો, ખાધાર્પણો ઉપરાંત શાંત્યર્પણોમાં પશુઓનાં ચરબીવાળા ભાગો ધરાવ્યા, કારણ; યહોવા આગળની કાંસાની વેદી આ બધી વસ્તુઓને સમાવવા માટે પૂરતી નહોતી.

65આમ, સુલેમાને અને તેની સાથે બધાં ઈસ્રાએલીઓએ ઉત્તરમાં હમાથની ઘાટીથી તે દક્ષિણમાં મિસરની હદ સુધીનાં આખા સમુદાયે સાત દિવસ સુધી મંદિરનું સમર્પણ ઉજવ્યું. 66આઠમે દિવસે રાજાએ લોકોને વિદાય કર્યા, અને તેઓ રાજાને આશીર્વાદ આપીને યહોવાએ પોતાના સેવક દાઉદનું અને પોતાના ઈસ્રાએલી લોકોનું જે કલ્યાણ કર્યું હતું તેથી આનંદ અને હર્ષથી છલકાતાં હૈયે તેઓ પોતપોતાને ઘેર ગયા.

દેવનુ સુલેમાન પાસે ફરી આગમન

9 સુલેમાન જ્યારે યહોવાનું મંદિર અને રાજમહેલ તથા અન્ય જે જે બાંધવાની એમની ઉત્કંઠા હતી તે બધું પૂરું કર્યું. 2ત્યારે યહોવાએ તેને જેમ ગિબયોનમાં દર્શન દીધા હતા તેમ બીજી વાર દર્શન આપ્યાં. 3યહોવાએ તેને કહ્યું, “મેં તારી પ્રાર્થના અને અરજ સાંભળી છે, તેં બંધાવેલું આ મંદિર હું પુનિત કરું છું. જેથી મારું નામ હમેશાં ત્યાં હશે. મારું હૃદય અને મારી દષ્ટિ નિરંતર હું ત્યાં રાખીશ. 4અને જો તું તારા પિતા દાઉદની જેમ તારું કામ નીતિમત્તાથી કરીશ અને પ્રમાણિકતાથી વર્તીશ અને મારા આદેશો, કાનૂનો અને નિયમોને અનુસરીશ તો.

5મેં જે રીતે તારા પિતા દાઉદ ને કહ્યું છે તેમ ઈસ્રાએલ પર હંમેશ માટે તારા દ્વારા શાસન કરાવડાવીશ. મેં તેને કહ્યું હતું કે, તારા વંશજોમાંનો એક હંમેશા ઈસ્રાએલની રાજગાદી પર બેસશે.

6“પણ તમે કે તમારા વંશજો મારાથી વિમુખ થઈ જશો અને તમારી સમક્ષ રજૂ કરેલા કાનૂનો અને આજ્ઞાઓનું પાલન નહીં કરો અને જો તમે અન્ય દેવોની સેવાપૂજા કરશો, 7તો હું ઈસ્રાએલીઓને જે ભૂમિ આપી છે તેમાંથી તેમને હાંકી કાઢીશ મંદિર કે જેને મેં મારી ખ્યાતિ માટે સમર્પિત કરેલું તેનો ત્યાગ કરીશ અને બધા ઈસ્રાએલીઓ બીજા બધા રાષ્ટ્રોમાટે એક મહેણાંટોણાં અને ઘૂણાનું કારણ બનશે; 8તથા આ મંદિર ખંડેર બની જશે, અને જતા આવતા સૌ કોઈ એને જોઈને આશ્ચર્યથી પૂછશે, ‘યહોવાએ આ ભૂમિના અને આ મંદિરના આવા હાલ શા માટે કર્યા?’ 9અને તેમને પ્રત્યુત્તર મળશે, ‘કારણ, આ લોકોએ જેના પિતૃઓને મિસરમાંથી તેમના દેવે બહાર કાઢ્યા હતાં તેને છોડી દીધો છે અને બીજા દેવોને સ્વીકાર કરીને તેમની આરાધના કરવાનું શરૂ કર્યું છે. એ જ કારણથી યહોવાએ આ બધી વિપત્તિ તેમના પર મોકલી દીધી છે.”

10સુલેમાનને મંદિર અને મહેલ બાંધતાં 20 વર્ષ થયાં. 11તૂરના રાજા હિરામે સુલેમાનને દેવદારનું લાકડું, એરેજનું લાકડું, સોનું અને બીજું જે કાંઈ જોઈતું હોય તે આપ્યું હતું તેથી રાજા સુલેમાને હિરામને ગાલિલ પ્રદેશમાંના 20 ગામો આપ્યા હતા. 12પણ જ્યારે હીરામ તેને સુલેમાને આપેલાં ગામો જોવા માટે તૂરથી ગયો ત્યારે તેને એ ગામોથી સંતોષ ન થયો, 13તે બોલ્યો, “ભાઈ, તમે મને આ તે કેવાં ગામો આપ્યાં છે?” અને તેથી તેણે એ પ્રદેશ નું નામ ‘કાબુલ’ રાખ્યું, જે નામે તે પ્રદેશ આજે પણ ઓળખાય છે. 14હિરામે રાજાને તે ઉપરાંત 4,080 કિલો સોનું મંદિરના બાંધકામ માટે મોકલી આપ્યું હતું.

15સુલેમાને યહોવાનું મંદિર અને, પોતાનો મહેલ, મિલ્લોનો કિલ્લો, યરૂશાલેમનો કોટ, હાસોર, મગિદો તથા વેઠ મજૂરીની પ્રથા દ્વારા બંધાવ્યા હતાં.

16મિસરના રાજા ફારને ગેઝર ઉપર હુમલો કરી તેને કબજે કર્યું હતું અને બાળી મૂક્યું હતું, અને ત્યાં વસતા કનાનીઓની હત્યા કરી હતી. ત્યારબાદ તેણે એ નગર પોતાની દીકરીને દહેજ તરીકે આપ્યું જેના લગ્ન રાજા સુલેમાન સાથે થયાં હતાં. 17અને સુલેમાને ગેઝર નીચાણનો બેથહોરોન, 18બાઅલાથ અને વગડામાં આવેલું તામાર ફરી બાધ્યાં, 19તેમજ પોતાનાં બધાં ભંડારનાં નગરો, તેમજ જે શહેરોમાં એ પોતાના રથ અને ઘોડાઓ રાખતો હતો તે પણ ફરી બંધાવ્યાં. અને યરૂશાલેમ લબાનોન અને તેના સમગ્ર સામ્રાજ્ય ફરતે એણે જે કંઈ બંધાવવા વિચાર્યું હતું તે બધું પણ તેણે બંધાવ્યું.

20ત્યાં હજી થોડાં અમોરીઓ, હિત્તીઓ, પરિઝ્ઝીઓ, હિલ્વીઓ તથા યબૂસીઓ ઈસ્રાએલીઓની વચ્ચે રહેતા હતાં. 21તેઓ તેમના વંશજો હતાં, ઈસ્રાએલીઓએ જેમનો સંપૂર્ણ નાશ કરી શક્યા નહોતા. સુલેમાને તેમને બળજબરીથી ગુલામ મજૂર બનાવી દીધાં. 22પણ સુલેમાને કોઈ ઈસ્રાએલીને ગુલામ નહોતા બનાવ્યાં. તેઓ તેના સૈનિકો હતા; તેઓ તેના કારભારીઓ, સરકારી અમલદારો, સેનાપતિઓ, રથસેના અને અશ્વસેનાના નાયકો અને સારથિઓ હતાં.

23સુલેમાનનાં બાંધકામોમાં કામ કરનારા કારીગરો ઉપર દેખરેખ રાખનાર અધિકારીઓની સંખ્યા 550 હતી. 24ત્યારબાદ હારુનની પુત્રી ફરોહ દાઉદ નગરથી સુલેમાને તેને માટે બંધાવેલા રાજમહેલમાં ગઈ અને ત્યાર પછી સુલેમાને મિલો બંધાવ્યો.

25મંદિરનું કામ પૂરું કર્યા પછી સુલેમાને પોતે બંધાવેલી વેદી પર વર્ષમાં ત્રણવાર દહનાર્પણો અને શાંત્યર્પણોનાં બલિદાન અર્પણ કરતો હતો. તેવી જ રીતે તે વેદી ઉપર ધૂપનું અર્પણ પણ કરતો હતો.

26સુલેમાને અદોમના પ્રદેશમાં રાતા સમુદ્રને કાઠે આવેલા એલાથની નજીકના એસ્થોન ગેબરમાં વહાણો બાંધ્યાં. 27હીરામે કુશળ કારીગરો અને કેળવાયેલા નાવિકોને તેને વહાણ બાંધવામાં મદદ કરવા માટે મોકલ્યા; 28તેઓ ઓફીર

જઈને ત્યાંથી 14,280 કિલો સોનું લઈ આવ્યાં અને તે તેમણે રાજા સુલેમાનને પહોંચાડ્યું.

શેબાની રાણીની મુલાકાત

10 સુલેમાનની કીર્તિ સાંભળીને શેબાની રાણીએ સુલેમાનને અટપટા પ્રશ્નો પૂછીને તેના જ્ઞાનની કસોટી કરવાનો નિર્ણય કર્યો. 2તે પોતાની સાથે મોટો રસાલો, અને ઊંટો પર લાદીને અત્તરો, પુષ્કળ સોનું અને ઝવેરાત લઈને યરૂશાલેમ આવી પહોંચી. તેણે સુલેમાન પાસે આવીને પોતાના મનમાં હતા તે બધા પ્રશ્નો તેને પૂછ્યા, 3સુલેમાને તેના તમામ પ્રશ્નોના ઉત્તર આપ્યા. તેને માટે એકંચ પ્રશ્ન બહુ મુશ્કેલ ન હતો, તેથી તે તેને બધુંજ કહી શક્યો. 4પછી રાણીને ખાતરી થઈ કે રાજા સુલેમાન ખૂબ શાણો હતો. રાજાએ બંધાવેલો સુંદર મહેલ પણ તેણે જોયો. 5વળી તેના ભાણામાં પીરસાતી વિવિધ વાનગીઓ તેની આસપાસ બેઠેલા દરબારીઓ, તેના સેવકો, તેમનો પોષાક અને તેમના વસ્ત્રો, તેના પાત્રવાહકો અને જુદી જુદી જાતના યજ્ઞો જે યહોવાના મંદિરમાં અર્પણ કર્યા હતા તે જોઈને રાણી સ્તબ્ધ થઈ ગઈ.

6અને તેણે રાજાને કહ્યું, “મેં મારા દેશમાં તમારે વિષે તથા તમારા જ્ઞાન વિષે જે સાંભળ્યું હતું તે બધું સાચું હતું. 7હું અહીં આવી એ પહેલાં આ સઘળું મારા માન્યામાં આવતું ન હતું પણ હવે તો મેં પોતે જોયું છે! અને સાચે જ. આમાનું અડધું પણ મને કહેવામાં આવ્યું ન હતું મેં સાંભળ્યું હતું તેના કરતા તમારું જ્ઞાન અને સમૃદ્ધિ ઘણાં વધારે છે. 8તમારા લોકો કેટલાં સુખી છે! સદા તમારી હાજરીમાં રહેતા અને તમારી જ્ઞાનવાણી સાંભળતા આ દરબારીઓ કેટલા ભાગ્યશાળી છે! 9તમારા દેવ યહોવાની સ્તુતિ થજો, જેણે તમારા ઉપર પ્રસન્ન થઈને તમને ઈસ્રાએલની ગાદીએ બેસાડ્યા! કારણકે ઈસ્રાએલ ઉપર યહોવાને કાયમ પ્રેમ હોવાથી તેણે તમને ઈસ્રાએલમાં ન્યાય અને સત્ય પરાયણતા મેળવવા માટે ઈસ્રાએલના રાજા બનાવ્યા છે.”

10ત્યારબાદ તેણે રાજાને 4,080 કિલો સોનું અને પુષ્કળ અત્તરો અને ઝવેરાત ભેટ ધર્યું. શેબાની રાણીએ રાજા સુલેમાનને ભેટ ધરેલાં અત્તરો જેવાં પહેલાં ક્યારેય જોવામાં આવ્યા નહોતા.

11આ ઉપરાંત હીરામનાં વહાણોનો જે કાફલો ઓફીરથી સોનું લાવ્યો હતો તે ત્યાંથી પુષ્કળ સુખડનું લાકડું અને ઝવેરાત લઈ આવ્યો હતો. 12રાજાએ એ લાકડું યહોવાના મંદિર અને તેના પોતાના મહેલના પાયા બનાવવા માટે અને સંગીતકારો માટે વાજિંત્રો બનાવવામાં વાપર્યું હતું ત્યાર પછી એવું લાકડું ક્યારેય લવાયું નથી, કે જોવામાં સુહાં આવ્યું નથી.

13રાજા સુલેમાને શેબાની રાણી અને તેના સેવકોને તેણે જે જે માગ્યું તે બધું આપ્યું, તેણે રાણીને જે એક રાજા આપી શકે તે બધું ઉદારતાથી આપ્યું હતું અને પછી રાણી પોતાના દેશમાં પાછી ફરી.

14સુલેમાન રાજાને પ્રતિવર્ષ લગભગ 22,644 કિલો સોનું મળતું હતું. 15તદુપરાંત વેપારની વસ્તુઓ, પરદેશો સાથેના વેપારનો નફો અને આરબ રાજાઓએ મોકલાવેલી વસ્તુઓ વગેરે તો વધારાનું. 16રાજા સુલેમાને સોનાની 200 મોટી ઢાલો બનાવી અને દરેક મોટી ઢાલમાં લગભગ 7 કિલો સોનું વપરાયું હતું. 17વળી તેણે બીજી 300 નાની ઢાલો બનાવી, એ પ્રત્યેક નાની ઢાલમાં પોણાબે કિલો ઉપર, સોનું વપરાયું હતું. આ સઘળી ઢાલને તેણે પોતાના રાજમહેલમાં 'લબાનોનના વનગૃહ' નામની જગ્યામાં રાખી હતી. 18વળી રાજાએ હાથીદાંતનું એક મોટું સિંહાસન બનાવડાવ્યું, અને તેને શુદ્ધ સોનાથી મઢાવ્યું. 19એ સિંહાસનને છ પગથીયાં હતાં એની પાછળનો આકાર ગોળ હતો, તેને બાજુમાં બે હાથા હતાં અને પ્રત્યેક હાથાને અડીને એકેક સિંહ ઊભેલો હતો, 20અને દરેક પગથિયાને સામે છોડે સિંહો ઉભેલા હતા બધું મળીને કુલ બાર સિંહો હતા, બીજા કોઈ પણ રાજ્યમાં આવું સિંહાસન કદી બનાવવામાં આવ્યું નહોતું. 21રાજા સુલેમાનના બધા પ્યાલાઓ શુદ્ધ સોનાના બનેલા હતા, અને લબાનોનના વનગૃહની દરેક વસ્તુઓ શુદ્ધ સોનાની બનાવેલી હતી. ચાંદી બિલકુલ વાપરવામાં આવી નહોતી, કારણ, સુલેમાનના જમાનામાં તેની કશી કિંમત નહોતી.

22સુલેમાન રાજા અને હીરામ રાજા વચ્ચે વેપારી વહાણોનો વિશાળ કાફલો હતો. દર ત્રણ વર્ષે એક વખત આ વહાણોનો કાફલો સોનું, ચાંદી, હાથીદાંત, વાનરો અને મોર લઈને આવતો. 23સમૃદ્ધિ અને જ્ઞાનની બાબતમાં પૃથ્વી પરના તમામ રાજાઓ કરતાં સુલેમાન રાજા ચઢિયાતો હતો. 24સમગ્ર વિશ્વમાંથી લોકો તેની દેવદત્ત જ્ઞાનની વાતો સાંભળવા માટે આવતા હતા. 25તેને મળવા આવનાર પ્રત્યેક વ્યક્તિ સોના-ચાંદીના પાત્રો, સુંદર વસ્ત્રો, શસ્ત્રો, સુગંધી દ્રવ્યો, ઘોડા અને ખચ્ચરો રાજાને માટે વાર્ષિક વસૂલી તરીકે લાવતા હતા.

26સુલેમાને ૨થો અને ઘોડાઓની એક મોટી સેના ઊભી કરી, તેની પાસે 1,400 ૨થો અને 12,000 ઘોડા હતા. એમાંના કેટલાક એણે ચોક્કસ નિયુક્ત નગરોમાં રાખ્યા અને બાકીના યરૂશાલેમમાં રાખ્યા. 27સુલેમાને યરૂશાલેમમાં ચાંદી પથ્થર જેટલી સામાન્ય બનાવી દીધી હતી અને દેવદારનું લાકડું શેફેલાહના અંજીરના વૃક્ષના લાકડાના જેવું સામાન્ય બનાવી દીધું હતું. 28સુલેમાનને માટે ઘોડા મિસર અને કિલકિયાથી આયાત કરવામાં આવતા હતાં, રાજાના આડતિયાઓ કિલકિયાથી ઠરાવેલી કિંમતે ઘોડા ખરીદતા હતા. 29૨થોની કિંમત લગભગ સાતકિલો ચાંદી જેટલી મિસરથી લાવવામાં આવતી હતી, અને ઘોડા દરેક પોણા બેકિલો ચાંદી વડે ખરીદાયા હતાં હિત્તિઓના રાજાઓ અને અરામના રાજાઓ પણ ઘોડા અને ૨થો એ વેપારીઓ પાસેથી ખરીદતાં હતાં જેઓ તેની આયાત કરતાં હતાં.

સુલેમાનની અનેક પત્નીઓ,

11 મિસરના ફારુનની પુત્રી સહિત અન્ય દેશોની ઘણી સ્ત્રીઓને સુલેમાન ચાહતો હતો તેમાં મોઆબની,

આમ્મોનની, અદોમની, સિદોનની અને હિત્તિની સ્ત્રીઓનો સમાવેશ થતો હતો. 2આ પ્રજાઓ માટે યહોવાએ પોતાના લોકોને સ્પષ્ટ ફરમાન આપેલું હતું કે તેઓમાંની સ્ત્રીઓ સાથે લગ્ન ન કરવાં, એ સ્ત્રીઓ પોતાના પતિઓને બીજા દેવોને પૂજતાં કરી દેશે. આમ છતાં સુલેમાન આ સ્ત્રીઓને ચાહતો હતો. ૩તેને 700 રાજવંશની રાણીઓ હતી અને 300 રખાતો હતી; જેઓએ તેને દેવથી વિમુખ કરી દીધો હતો. 4તેની વૃદ્ધાવસ્થામાં તે તેના પિતા દાઉદ જેવો નહોતો જેણે યહોવા પર સંપૂર્ણ વિશ્વાસ રાખ્યો. તેને બદલે તેની પાસે તેની પત્નીઓએ પોતાના દેવોની પૂજા કરાવી. 5તેણે સિદઓનીઓ જેની પૂજા કરતાં તે અસ્તોરેથ દેવી અને ધિક્કારપાત્ર મિલ્કોમ જેને અમ્મોનીઓ પૂજતા તેને પૂજવા લાગ્યો. 6આ રીતે સુલેમાને યહોવાની દૃષ્ટિએ અયોગ્ય ગણાય એવું આચરણ કર્યું અને પિતા દાઉદની જેમ નહી જે યહોવાને હૃદયપૂર્વક અનુસર્યા હતાં.

7એ વખતે સુલેમાને મોઆબના ધિક્કારપાત્ર દેવ કમોશ માટે અને અમ્મોનીઓના ધિક્કારપાત્ર દેવ મિલ્કોમ માટે યરૂશાલેમની નજીક આવેલા પર્વતના શિખર પર એક ઉચ્ચ સ્થાન બંધાવ્યું. 8એજ રીતે એણે જુદા જુદા દેશની બધી પોતાની રાણીઓ માટે મંદિરો બંધાવ્યાં અને તેઓએ ત્યાં પોતાના દેવોને ધૂપ અર્પણ કર્યું અને યજ્ઞો કર્યાં,

9તેને લીધે યહોવા સુલેમાન પર ખૂબ ગુસ્સે થયો. કારણકે યહોવાએ તેને બે વખત દર્શન આપ્યાં છતાં સુલેમાને યહોવાથી મોઢું ફેરવી લીધું હતું. 10અને તેને અન્ય દેવની પૂજા ન કરવાની ચેતવણી આપી હતી આમ છતાં તેણે યહોવાના હુકમનો અનાદર કર્યો. 11તેથી યહોવાએ તેને કહ્યું, "આપણી વચ્ચે થયેલા કરારોનું પાલન તેં કર્યું નથી અને મારા હુકમો પાળ્યાં નથી, તેથી હું તારી પાસેથી રાજ્ય ખૂંચવી લઈશ અને તારા સેવકોમાંથી કોઈ એકને આપીશ. 12તેમ છતાં તારા પિતા દાઉદને કારણે તું જીવતો રહીશ ત્યાં સુધી હું આમ નહિં કરું, પરંતુ તારા પુત્રના હાથમાંથી હું રાજ્ય ખૂંચવી લઈશ; 13તેમ હું આખું રાજ્ય પણ નહિં લઈ લઉં; પરંતુ હું મારા સેવક દાઉદને માટે અને મારી પસંદગીના નગર યરૂશાલેમને માટે એક કુળ તારા પુત્રોના હાથમાં રહેવા દઈશ."

સુલેમાનનાં શત્રુઓ

14ત્યારબાદ યહોવાએ સુલેમાનની સામે, એક શત્રુ ઊભો કર્યો, તે શત્રુ હતો અદોમીના રાજવંશનો હદાદ. 15જ્યારે દાઉદ અદોમમાં હતો ત્યારે તેના સેનાપતિ યોઆબે ત્યાં બધા શબોને દફનાવી દીધા અને ત્યારે અદોમના દરેક જીવતા પુરુષને મારી નાખ્યાં. 16અદોમના એક-એક પુરુષની હત્યા પૂરી થઈ ત્યાં સુધી, એટલે કે છ મહિના સુધી યોઆબ આખી ઈસ્રાએલી સેના સાથે ત્યાં જ રહ્યો હતો. 17પણ હદાદ, જે તે વખતે બાળક હતો તે તેના પિતાનાં કેટલાક નોકરોની સાથે મિસર ભાગી ગયો. 18તેઓ મિધાનમાંથી નીકળીને પારાનમાં ગયા. પારાનમાંથી તેમણે થોડા માણસોને

ભેગા કર્યા અને ત્યાંથી તેઓ સર્વ મિસર ગયા અને ત્યાં મિસરના રાજા ફરોહ તેઓના ખોરાકની અને રહેવાની જગ્યાની વ્યવસ્થા કરી અને તેમને અમુક જમીન ભેટ તરીકે આપી.

19 ફારુનને હદાદ ખૂબ પસંદ પડ્યો, અને તેણે એને રાણી તાહપનેસની બહેન હદાદ ને પરણાવી. 20 તાહપનેસની બહેનને એનાથી ગનુબાથ નામે એક પુત્ર થયો અને તેને તાહપનેસે રાજમહેલમાં ઉછેરી મોટો કર્યો, તે ફારુનનાં બાળકો સાથે જ રહેતો.

21 જ્યારે હદાદને મિસરમાં સમાચાર મળ્યા કે દાઉદ ચિરનિદ્રામાં પોઢી ગયો છે, અને તેનો સેનાપતિ યોઆબ પણ મૃત્યુ પામ્યો છે, ત્યારે તેણે ફારુનને કહ્યું, “મને મારા પોતાના દેશમાં પાછો જવા દો.”

22 પરંતુ ફારુને કહ્યું, “તને અહીં કોઈ વસ્તુની ખોટ છે કે તું તારે દેશ પાછો જવા માગે છે?” હદાદે કહ્યું, “ના, પણ મહેરબાની કરીને મને જવા દો.”

23 યહોવાએ સુલેમાન સામે એક બીજો શત્રુ ઊભો કર્યો; તે એલ્યાદાનો પુત્ર રઝોન હતો. જે તેનો માલિક સોબાહના રાજા હદાદએઝેરને છોડીને ભાગી છૂટ્યો હતો. 24 એ સમયે જ્યારે દાઉદે સોબાહ ઉપર હુમલો કર્યો ત્યારે રઝોને માણસોની ટોળી ભેગી કરીને પોતે તેનો નાયક બની ગયો, ત્યાંથી તેઓ દમસ્ક ગયા અને ત્યાં સ્થાયી થઈ ગયા, અને રેઝોન તેમનો રાજા બની ગયો. 25 રઝોન સુલેમાન જીવ્યો ત્યાં સુધી તે ઈસ્રાએલનો દુશ્મન રહ્યો. તેણે હદાદ અને ઈસ્રાએલ માટે મુશ્કેલીઓ ઉભી કરી.

26 બીજો એક બળવાખોર આગેવાન યરોબઆમ નબાટનો પુત્ર હતો. એફાઈમ પ્રદેશના સરદાહ નગરમાંથી તે આવતો હતો, તેની માતા સરઆહ વિધવા સ્ત્રી હતી.

27 યરોબઆમ બળવાનો વૃત્તાંત આ પ્રમાણે છે: તેણે સુલેમાન મિલ્લોનો જીર્ણોદ્ધાર કરાવ્યો હતો અને પોતાના પિતા દાઉદના નગરની દીવાલનું બાકીરું બંધ કરાવ્યું. 28 હવે આ યરોબઆમ ઘણો સક્ષમ માણસ હતો. સુલેમાને જોયું કે યુવાન માણસ તેનું કામ કેટલી સુંદર રીતે કરતો હતો, અને તેને યૂસફના વંશના વેઠ મજૂરોનો મુકાદમ બનાવી દીધો. 29 એક દિવસ યરોબઆમ યરૂશાલેમની બહાર ગયો હતો, ત્યારે શીલોહનો પ્રબોધક અહિયા એને રસ્તામાં મળ્યો. અહિયાએ નવો ઝભ્બો પહેર્યો હતો; એ બંને ખુલ્લા વગડામાં તદ્દન એકલા જ હતા. 30 અહિયાએ પોતે જે નવો ઝભ્બો પહેર્યો હતો, તે લઈ તેને ફાડીને બાર ભાગ કરી નાખ્યા.

31 પછી અહિયાએ યરોબઆમને કહ્યું, “આમાંના દશ ટુકડા લે, કારણ કે ઈસ્રાએલના યહોવા દેવ કહે છે, ‘હું સુલેમાનના હાથમાંથી રાજ્ય આંચકી લઈશ અને દશ ટોળીઓ હું તને આપીશ! 32 પણ મારા સેવક દાઉદને કારણે હું સુલેમાન અને તેના કુટુંબને રાજ્ય કરવા માટે એક જાતિ અને યેરૂશાલેમ આપીશ જે નગર મેં ઈસ્રાએલની બધી ટોળીઓમાંથી પસંદ કર્યું હતું. 33 કારણ કે સુલેમાને મારો ત્યાગ કર્યો છે, તેણે સિદોનીઓની દેવી આશતોરેથની, મોઆબના દેવ કમોશની

અને આમ્મોનીઓના દેવ મિલ્કોમની પૂજા કરી છે. તે મારા માર્ગે ચાલ્યો નથી અને મારી દૃષ્ટિમાં જે સારું છે તે તેણે કર્યું નથી, તેના પિતા દાઉદે મારી બધી વિધિઓ અને ફરમાનો પાળ્યા હતાં, પણ સુલેમાને તે પ્રમાણે કર્યું નથી. 34 આમ હોવા છતાં પણ મારા પસંદ કરેલા સેવક દાઉદે મારા હૂકમોનું પાલન કર્યું હતું તેને લીધે, હમણાં હું તેની પાસેથી આખું રાજ્ય આંચકી લઈશ નહિં, અને તેના બાકીના જીવનકાળ દરમિયાન તે રાજ્ય કરવાનું ચાલુ રાખશે. 35 પરંતુ હું એના પુત્રના હાથમાંથી રાજ્ય ખૂંચવી લઈશ અને તને દસ ટોળીઓ સુપ્રત કરીશ. 36 તેના પુત્રને હું એક ટોળી આપીશ, જેથી મારા સેવક દાઉદનું નામ મારા પસંદ કરેલા નગર યરૂશાલેમમાં કાયમ રહે. 37 તેને હું ઈસ્રાએલનો રાજા બનાવીશ, અને તું ઈચ્છે તેટલા પ્રદેશમાં રાજ્ય કરીશ. 38 જો તું મારી બધી આજ્ઞાઓનું પાલન કરીને અને મારા સેવક દાઉદની જેમ મને જે યોગ્ય લાગતું હોય તેનું આચરણ કરીશ તથા મારા બધા હુકમ અને નિયમોનું પાલન કરીશ મારે માર્ગે ચાલીશ અને હું જેમ ઈચ્છું છું તેમ રહીશ તો હું તારી બાજુએ રહીશ, તને ઈસ્રાએલ આપીશ અને દાઉદના વંશની જેમ તારા વંશનું પણ નામ રાખીશ. 39 સુલેમાનનાં પાપ માટે દાઉદના કુટુંબને સજા કરીશ, પણ સજા કાયમ માટે નહિં હોય.”

સુલેમાનનું મૃત્યુ

40 આ પછી સુલેમાને યરોબઆમને મારી નાખવાનો પ્રયત્ન કર્યો, પણ તે મિસરના રાજા શિશાક પાસે ભાગી ગયો અને સુલેમાનના મૃત્યુ સુધી મિસરમાં જ રહ્યો.

41 સુલેમાનના રાજ્યના બીજા બધા બનાવો અને તેમનાં કાર્યો, તેમજ તેની બધી જ્ઞાનવાર્તા સુલેમાનના વૃત્તાંતના ગ્રંથમાં નોંધેલા છે. 42 સુલેમાને યરૂશાલેમમાંથી સમગ્ર ઈસ્રાએલ ઉપર 40 વર્ષ રાજ્ય કર્યું હતું. 43 ત્યારબાદ સુલેમાન પોતાના પિતૃલોકને પામ્યો, તેને તેના પિતા દાઉદના નગરમાં દફનાવવામાં આવ્યો; અને તેની જગ્યાએ તેનો પુત્ર રહાબઆમ ગાદીએ આવ્યો.

આંતરિક યુદ્ધ

12 રહાબઆમ શખેમમાં ગયો. કારણ કે ઈસ્રાએલના બધાં લોકો તેને રાજા બનાવવા માટે ત્યાં ગયા હતા. 2 તે વખતે યરોબઆમ મિસરમાં હતો, સુલેમાન રાજાની આગળથી તે ત્યાં નાસી ગયો હતો. આ રાજ્યાભિષેક વિષે તેણે તેના મિત્રો પાસેથી સાંભળ્યું, અને તે મિસરમાંથી પાછો આવ્યો. 3 કારણ કે ઈસ્રાએલના લોકોએ તેને બોલાવી લીધો હતો, પછી તે એ બધા લોકો સાથે રહાબઆમ પાસે ગયો અને કહ્યું, 4 “તમારા પિતા અમારા પ્રત્યે બહુ કઠોર હતા અને અમારી પાસે સખત કામ કરાવ્યા, હવે તમે અમારા પર તમારા પિતાએ મૂકેલો આ ભાર હળવો કરો અને અમે તમારી સેવા કરીશું.”

5 પછી રહાબઆમે જણાવ્યું, “અહીંથી ચાલ્યા જાવ અને ત્રણ દિવસ પછી પાછા આવજો.” પછી લોકો તેમની પાસેથી

દૂર ગયા. 6ત્યારબાદ રાજા રહાબઆમે પોતાના પિતા સુલેમાન જીવતા હતા ત્યારે જે વડીલો તેના સલાહકારો હતા તેમની સલાહ લીધી તેણે પૂછ્યું, “તમે મને આ લોકોને શો જવાબ આપવો તેની સલાહ આપો.”

7તેમણે કહ્યું, “હવે આપ એ લોકોની ઈચ્છાને તાબે થઈ જાઓ અને એમની સાથે નમ્રતાથી વાત કરશો તો તેઓ કાયમ માટે તમારી સેવા કરશે.”

8પરંતુ રહાબઆમે આ વડીલોની સલાહની અવગણના કરી અને તેણે પોતાની સાથે ઉછરેલા જુવાન મિત્રોને બોલાવ્યા અને તેમની સલાહ લીધી, 9તેણે પૂછ્યું, “આ લોકોએ જે મને કહ્યું છે કે, ‘તમારા પિતાએ અમારા પર જે ભાર મૂક્યો છે તે હળવો કરો.’ તેઓને જવાબ આપવા માટે તમે શી સલાહ આપો છો?”

10જુવાન મિત્રોએ તેને કહ્યું, “તમે તેમને એવો જવાબ આપો કે, ‘મારા પિતાની કમર કરતાં મારી ટચલી આંગળી જાડી છે!’ 11અને મારા પિતાએ તમારા પર જે બોજ મૂક્યો હતો તેને હું વધારીશ. મારા પિતા તમને કોરડાથી ફટકારતા હતા, હું તમને લોખંડના ટૂકડા બાંધેલા કોરડાથી ફટકારીશ.”

12ત્રણ દિવસ પછી યરોબઆમ અને તેના માણસો રહાબઆમ પાસે ગયા. બરાબર જે પ્રમાણે રાજાએ તેમને કરવા કહ્યું હતું તેમજ. 13રાજાએ વડીલોની સલાહ માની નહીં પણ લોકોને કઠોરતાથી જવાબ આપ્યો. 14જેમ તેના મિત્રોએ તેને કહ્યું હતું તેમ તેણે કહ્યું, “મારા પિતાએ તમારા ઉપર જે ભાર મૂક્યો હતો તે ભાર હું હજી વધારીશ. મારા પિતા તો તમને ચાબુકથી ફટકારતા હતા, હું તો તમને લોખંડના ટૂકડા બાંધેલા કોરડાથી ફટકારીશ.” 15આમ, રાજાએ લોકોની વાત પર ધ્યાન આપ્યું નહિં, યહોવાએ શીલોહના પ્રબોધક અહિયા મારફતે નબાટના પુત્ર યરોબઆમને જે સંદેશો મોકલાવ્યો હતો તે પૂરો કરવાનો હતો તેથી રાજાએ પ્રમાણે વર્તન કર્યું હતું.

16જયારે લોકોએ જોયું કે રાજા આપણી વાત સાંભળતો નથી ત્યારે તેમણે જવાબ આપ્યો, “દાઉદ સાથે અમારે શું સામ્ય છે? યશાઈના પુત્ર સાથે અમારે શું લેવા દેવા છે? ઓ ઈસ્રાએલીઓ, સૌ પોતપોતાને ઘેર પાછા જાઓ! દાઉદ, હવેથી તું તારું ઘર સંભાળ.” આમ, બધાં ઈસ્રાએલીઓ પોતપોતાને ઘેર ચાલ્યા ગયા, 17અને આમ રહાબઆમે યહૂદાના નગરમાં વસતા ઈસ્રાએલીઓ ઉપર રાજ્ય કર્યું.

18રાજા રહાબઆમે વેઠ મજૂરોનું ખાતુ સંભાળતા અદોનિરામને ઈસ્રાએલીઓ પાસે મોકલ્યો, પણ તેમણે તેને પથ્થરો મારીને મારી નાંખ્યો, આથી રાજા રહાબઆમને રથમાં બેસી યરૂશાલેમ ભાગી જવું પડ્યું. 19ત્યારથી ઈસ્રાએલીઓએ દાઉદના કુટુંબ સામે બળવો કર્યો છે અને તેઓ આજ સુધી અલગ રહેતા આવ્યા છે.

20જયારે ઈસ્રાએલના બધા લોકોએ સાંભળ્યું કે, યરોબઆમ પાછો આવ્યો છે ત્યારે તેમણે તેને ઈસ્રાએલી સભા સમક્ષ બોલાવી આખા ઈસ્રાએલનો રાજા બનાવ્યો. યહૂદાના કુળસમૂહ સિવાય કોઈ દાઉદના રાજવંશને વફાદાર રહ્યું નહિં.

21રહાબઆમે યરૂશાલેમ જઈને યહૂદાની ટોળીના અને બિન્યામીનના કુટુંબના કુલ 1,80,000 યુનંદા યોદ્ધાઓને લઈને ઈસ્રાએલના વંશો સામે યુદ્ધ કરી પોતાનું રાજ્ય પાછું મેળવવા ભેગા કર્યા.

22પણ એલિયા શમાયાને દેવની વાણી સંભળાઈ કે, 23“યહૂદાના સુલેમાનના પુત્ર રાજા રહાબઆમને, તથા યહૂદાના તથા બિન્યામીનના વંશના બધા લોકો જે આજ સુધી તેની સાથે છે તેમને કહે. 24“આ યહોવાનાં વચન છે: તમારા ભાઈઓ ઈસ્રાએલીઓ સામે લડવા જશો નહિં, સૌ કોઈ પોતપોતાને ઘેર પાછા જાય, જે કંઈ બન્યું છે તે મારી ઈચ્છાથી બન્યું છે.” તેમણે યહોવાનું કહ્યું માન્યું અને તેની આજ્ઞા પ્રમાણે તેઓ પાછા ઘેર ચાલ્યા ગયા.

25પછી યરોબઆમે એફાઈમના પર્વતીય પ્રદેશમાં શખેમનગરની કિલ્લેબંધી કરી અને ત્યાં રહ્યો; અને ત્યાંથી તેણે પનુએલનગર ની પણ કિલ્લેબંધી કરાવી.

26યરોબઆમે વિચાર કર્યો, “આજે વસ્તુસ્થિતી એવી છે કે, મારા રાજ્યના લોકો પાછા દાઉદના રાજવંશને સ્વીકારશે. 27જો આ લોકો યરૂશાલેમમાં આવેલા યહોવાના મંદિરે પૂજા કરવાનું અને યજ્ઞો અર્પણ કરવાનું ચાલુ રાખશે તો તેમના હૃદયમાં તેમના નેતા યહૂદાના રાજા રહાબઆમ પ્રત્યે ફરી વફાદારી જાગશે અને તેઓ મને મારી નાખશે, અને ફરી પાછા યહૂદાના રાજા રહાબઆમને ફરી અનુસરશે.” 28આથી તેણે આ બાબત પર વિચારીને બે સોનાના પોઠિયા કરાવ્યા અને લોકોને કહ્યું, “હવે તમારે બધાયે યરૂશાલેમ જવાની જરૂર નથી, ઓ ઈસ્રાએલીઓ; આ રહ્યા તમારા દેવ જે તમને મિસરમાંથી બહાર લઈ આવ્યા હતા.” 29એક પોઠિયો તેણે બેથેલમાં સ્થાપ્યો અને બીજો દાનમાં આપ્યો. 30આથી ઈસ્રાએલીઓએ પાપ કર્યું. લોકો એક મૂર્તિ સામે પૂજા કરવા બેથેલ જતા અને બીજી મૂર્તિ સામે પૂજા કરવા દાન સુધી જતા. 31યરોબઆમે ટેકરીઓ ઉપર કબરો બનાવી, અને લેવીવંશી ન હોય એવા બીજા કોઈ પણ કુટુંબોમાંથી યાજકો નિયુક્ત કર્યા. 32આઠમાં મહિનામાં પંદરમા દિવસે યરોબઆમે યહૂદામાં જે ઉજવાતો હતો તેવો એક ઉત્સવ શરૂ કર્યો, અને તે બેથેલની વેદી પર ઉજવાતો હતો જે તેણે બનાવી હતી. તેણે પોઠિયાઓને બલિદાનો અર્પણ કરવાનું શરૂ કર્યું જે તેણે બનાવ્યા હતાં. અને તેણે ઉચ્ચ સ્થાનો પરથી યાજકોને નિયુક્ત કર્યા બેથેલની કબરોમાં સેવા કરવા માટે જે તેણે બનાવી હતી. 33આમ, ઈસ્રાએલીઓ માટે પોતે શરૂ કરેલો ઉત્સવ ઊજવવા પોતે પસંદ કરેલા આઠમાં મહિનાનાં પંદરમાં દિવસે તે બેથેલ ગયો, અને બલિદાનો અર્પણ કરવા તે પોતે બનાવેલી વેદી ઉપર ગયો.

બેથેલ વિરુદ્ધ ચેતવણી

13 યરોબઆમ વેદી પાસે બલિદાનો ચડાવવા માટે ઊભો હતો, ત્યારે યહોવાએ એક દેવના માણસને યહૂદાથી બેથેલ મોકલ્યો. 2અને યહોવાની પ્રેરણાથી તેણે વેદીને શાપ આપ્યો. તે બોલ્યો,

“વેદી, વેદી આ યહોવાનાં વચન છે; ‘સાંભળ, દાઉદનાં વંશમાં યોશિયા નામે એક બાળક અવતરશે, તે તારી ઉપર બલિદાન ચઢાવશે પર્વતના શિખર ઉપરની દેરીઓના યાજકો જેઓ અત્યારે તારી ઉપર ધૂપ ચઢાવે છે પરંતુ યોશિયા તારી ઉપર મનુષ્યનાં હાડકાને બાળશે.”

૩અને તે જ વખતે તેણે વધુમાં જણાવ્યું કે, “આ વેદી તૂટી જશે અને તેના ઉપરની રાખ ફેલાઈ જશે, યહોવાની આ ભવિષ્યવાણી સાચી પડશે, તે સમયે તું જાણશે કે મેં જે કહ્યું હતું તે સત્ય હતું.”

૪જ્યારે યરોબઆમે પેલા દેવના માણસને બેથેલની વેદીને શાપ આપતો સાંભળ્યો તે સમયે તેણે વેદી પાસેથી હાથ લઈ લીધો તે માણસ તરફ ચીંધ્યો અને કહ્યું, “તેને પકડો.” પણ જેવું તેણે આમ કહ્યું કે તરત જ એ માણસ સામે એણે લંબાવેલો હાથ એ જ સ્થિતિમાં લકવાગ્રસ્ત થઈ ગયો, તે પોતાના હાથને પાછો ખેંચી શક્યો નહિં. ૫એ સમયે દેવના માણસની આગાહી પ્રમાણે વેદીમાં મોટી તિરાડ પડી અને તેના પરની રાખ વેરાઈ ગઈ. જે પ્રમાણે યહોવાએ દેવના માણસને કહેવા માટે કહ્યું હતું તેમજ બન્યું. ૬રાજાએ દેવના માણસને કાલાવાલા કર્યા, “મેહરબાની કરીને તમારા યહોવા દેવને કહો કે મારો હાથ ફરીથી સાજો કરી આપે.”

તેથી દેવના માણસે દેવને પ્રાર્થના કરી એટલે રાજાનો હાથ પહેલા હતો તેવો થઈ ગયો. ૭પછી રાજાએ દેવના માણસને વિનંતી કરી, “મારી સાથે મારા રાજમહેલમાં આવ, ત્યાં આરામ કર અને ભોજન લે. તેં મારો હાથ સાજો કર્યો તે માટે હું તને ભેટ આપીશ.”

૮પણ દેવના માણસે રાજાને કહ્યું, “તું મને તારો અડધો મહેલ આપે તો ય હું તમારી સાથે નહીં આવું હું અહીં કશું ખાઈશ કે પીશ નહિં, ૯કારણ, મને યહોવાની આજ્ઞા છે કે ‘તારે કશું ખાવાનું કે પીવાનું નથી, અને જે રસ્તે જાય તે રસ્તે પાછા ફરવાનું નથી.’” ૧૦આથી તે બીજે રસ્તે પાછો ગયો; જે રસ્તે બેથેલ આવ્યો હતો તે રસ્તે પાછો ન ગયો.

૧૧એ વખતે બેથેલમાં એક વૃદ્ધ પ્રબોધક રહેતો હતો. તેના પુત્રોએ ઘેર જઈને પ્રબોધકે બેથેલમાં જે કર્યું હતું તે અને તેણે રાજાને જે કહ્યું હતું તે પોતાના પિતાને જણાવ્યું. ૧૨પિતાએ પૂછ્યું, “તે કયા રસ્તે ગયો?” પુત્રોએ તેને યહૂદાનો દેવનો માણસ જે રસ્તે ગયો તે બતાવ્યો. ૧૩વૃદ્ધ પ્રબોધકે પોતાના પુત્રોને કહ્યું, “જલ્દીથી ગધેડા પર જીન બાંધો.” તેઓએ તેને માટે ગધેડા પર જીન બાંધ્યું. પછી તે ઉપર ચઢીને ગધેડા પર સવાર થઈ ગયો.

૧૪પછી એ વૃદ્ધ પ્રબોધક પેલા દેવના માણસની પાછળ ગયો અને તેને એક એલોન વૃક્ષની નીચે બેઠેલો જોયો. તેણે તેમને પૂછ્યું, “તું યહૂદાથી આવેલો દેવનો માણસ છો?” જવાબમાં તેણે કહ્યું, “હા, હું તે જ છું.”

૧૫વૃદ્ધ પ્રબોધકે તેને કહ્યું, “મારી સાથે મારે ઘરે આવ અને ભોજન લે.”

૧૬તેણે જવાબ આપ્યો, “ના, હું આવી શકું તેમ નથી, કેમકે મને તારી સાથે આવવાની રજા નથી કે તારી સાથે આ

જગ્યાએ કંઈ ખાવાની કે પીવાની રજા નથી. ૧૭કારણ, મને યહોવાની આજ્ઞા છે કે, ‘તારે ત્યાં કશું ખાવાનું કે પીવાનું નથી, અને જાય તે રસ્તે પાછા ફરવાનું નથી.’”

૧૮વૃદ્ધ પ્રબોધકે કહ્યું, “હું પણ તમારા જેવો પ્રબોધક છું” અને આજે મને એક દેવદૂતે યહોવાનો સંદેશો આપતા કહ્યું છે કે, “મારે તને ખોરાક અને પાણી માટે મારી સાથે ઘેર લઈ જવો.” હકીકતમાં વૃદ્ધ પ્રબોધક તેની આગળ જૂઠું બોલતો હતો.

૧૯તેથી તેઓ બંને પાછા વળ્યા, અને દેવનો માણસ પેલા વૃદ્ધ પ્રબોધકને ઘેર ગયો અને ત્યાં ખાધું પીધું. ૨૦જ્યારે તેઓ હજુ ભાણા પર બેઠા હતા ત્યારે વૃદ્ધ પ્રબોધક જે દેવના માણસને પાછો લઈ આવ્યો હતો તેને યહોવાની વાણી સંભળાઈ. ૨૧અને તેણે યહૂદાથી આવેલા દેવના માણસને કહ્યું “આ યહોવાની વાણી છે.” તે યહોવાની આજ્ઞાનું ઉલ્લંઘન કર્યું છે અને તેણે કરેલાં હુકમો પાળ્યાં નથી, ૨૨પણ તેણે મના કરી હતી ત્યાં પાછા આવીને તે ખાધું પીધું છે, આથી તારું મડદું તારા પૂર્વજોની કબરે નહીં પહોંચે.”

૨૩ભોજન લીધા પછી વૃદ્ધ પ્રબોધકે યહૂદાથી આવેલા દેવના માણસ માટે ગધેડા પર જીન બાંધી. ૨૪અને યહૂદાના એ દેવના માણસે પોતાની મુસાફરી શરૂ કરી, અને એ રસ્તામાં જતો હતો ત્યારે એક સિંહે ત્યાં આવીને તેને મારી નાખ્યો. તેનું શબ ત્યાં રસ્તામાં પડ્યું હતું, અને ગધેડો તથા સિંહ તેની બાજુ પર ઊભા હતા. ૨૫થોડા માણસો જેઓ તે રસ્તેથી પસાર થતા હતાં વચ્ચે પડેલા શબને અને તેની બાજુએ શાંતિથી ઊભેલા ગધેડા તથા સિંહને જોયો. અને નગરમાં જઈને આના વિષે વાત કરી જ્યાં વૃદ્ધ પ્રબોધક રહેતો હતો.

૨૬જ્યારે વૃદ્ધ પ્રબોધકે આ વિષે સાંભળ્યું ત્યારે તેણે કહ્યું, “એ તો એ જ દેવનો માણસ છે કે જેણે યહોવાની આજ્ઞાનો અનાદર કર્યો છે! સિંહ દ્વારા તેને મારી નખાવીને યહોવાએ તેને આપેલી ચેતવણી પૂર્ણ કરી છે.” ૨૭પછી તેણે પોતાના પુત્રોને ગધેડા પર જીન બાંધવા માટે કહ્યું અને તેઓએ તે પ્રમાણે કર્યું. ૨૮તે ગયો અને તેણે જોયું કે દેવના માણસનું શરીર માગમાં વચ્ચે પડ્યું હતું અને ગધેડો તથા સિંહ હજી પણ તેની નજીક ઊભા હતા, વળી સિંહે મનુષ્યનું શરીર ખાધું ન હતું અને સિંહે ગધેડા પર હુમલો નહોતો કર્યો.

૨૯પછી શોક પ્રદર્શિત કરવા માટે અને દફનવિધિ કરવા પેલા શબને ગધેડા પર મૂકીને નગરમાં લઈ ગયો. ૩૦તેણે એ શબને પોતાની કબરમાં મૂકીને “ઓ મારા ભાઈ રે! કહીને પોક મૂકી.” ૩૧તેને દફનાવ્યા પછી તે પ્રબોધકે પોતાના પુત્રોને બોલાવીને કહ્યું, “હું મરી જાઉં ત્યારે મને આ પ્રબોધકની સાથે એકજ કબરમાં દફનાવજો. મારા અસ્થિ એ દેવના માણસના અસ્થિ સાથે જ મૂકજો; ૩૨કારણકે, બેથેલની આ વેદી અને સમરૂન પાસેના ઉચ્ચ સ્થાનો માટે યહોવાનો સંદેશો જે તેણે આ દેવના માણસ દ્વારા આપ્યો હતો તે ચોક્કસ સાચો પડશે.”

૩૩આ ઘટના પછી પણ યરોબઆમે પોતાનું દુષ્ટ આચરણ છોડ્યું નહિં. પણ તેણે ઉચ્ચ સ્થાનો માટે કોઈ પણ કુળસમૂહના

લોકોને યાજક તરીકે નીમવાનું ચાલું રાખ્યું. જે કોઈ યાજક થવા તૈયાર થતો તેને તે ઉચ્ચસ્થાન ઉપરનાં મંદિરનો યાજક નીમતો. ૩૪તેથી કરીને યરોબઆમે પોતાના આખા વંશને પાપમાં નાખ્યો અને તેમનું ભૂમિમાંથી સંપૂર્ણપણે ભૂસાઈ જવું નિશ્ચિત કર્યું.

યરોબઆમના પુત્રનું અવસાન

14 યરોબઆમનો પુત્ર અબિયા ગંભીર માંદગીમાં સપડાયો ૨અને યરોબઆમે પોતાની પત્નીને કહ્યું, “આમ જો, તું મારી પત્ની છે એની લોકોને ખબર ન પડે કોઈ તને ઓળખી ન શકે એ રીતે વેશપલટો કરીને તું શીલોહ જા. પ્રબોધક અહિયા ત્યાં રહે છે, જેણે કહ્યું હતું કે હું આ લોકોનો રાજા થવાનો છું ૩તારી સાથે દસ ટુકડા પાંઉ રોટલી, થોડી ફળોના ટૂકડાવાળી રોટલી અને એક કુપ્પી મધ લઈને તેની પાસે જા. આ બાળકનું શું થવાનું છે તે તને કહેશે.”

૪યરોબઆમની પત્નીએ તે પ્રમાણે કર્યું. તે તરત જ નીકળી અને શીલોહ જઈ અહિયાને ઘેર પહોંચી, હવે વાત એમ હતી કે અહિયાને દેખાતું નહોતું. ઘડપણને લીધે તેની આંખને ઝાંખ આવી હતી, ૬પરંતુ યહોવાએ તેને કહ્યું હતું કે, “યરોબઆમની પત્ની પોતાના માંદા બાળક વિષે તને સવાલ કરવા આવી રહી છે; તેણી આવશે ત્યારે કોઈક બીજું જ હોવાનો ઢોંગ કરશે. તેણીને આ કહેજે.”

૬આથી અહિયાએ જ્યારે બારણાં આગળ તેનાં પગલાંનો અવાજ સાંભળ્યો ત્યારે તેણે કહ્યું, “આવ, અંદર આવ, યરોબઆમની પુત્રવધૂ તું બીજી સ્ત્રી હોવાનો ઢોંગ શા માટે કરે છે? મારે તને માઠા સમાચાર આપવાના છે ૭જા, યરોબઆમને જણાવ કે, ઈસ્રાએલના દેવ યહોવા એમ કહે છે કે, ‘મેં તને એક સામાન્ય માણસમાંથી ઈસ્રાએલનો રાજા બનાવ્યો. ૮મેં દાઉદના હાથમાંથી રાજ્ય છીનવી લઈને તને આપ્યું. પણ તું મારા સેવક દાઉદ જેવો ન નીકળ્યો. તે તો મારી આજ્ઞાઓ પાળતો હતો. અને પૂરા મનથી મારા માર્ગ ચાલતો હતો તથા મારી નજરમાં જે સાચું હોય તે જ કરતો હતો. ૯તે તારા બધા પૂર્વજો કરતાં વધારે ખરાબ કામો કર્યા છે, તેં બીજા દેવોની મૂર્તિઓ બનાવી છે, અને સોનાના વાહરડા બનાવીને મારો રોષ વહોરી લીધો છે; તેં તો મારી અવગણના કરી છે. ૧૦તેથી હું તારા વંશ ઉપર આફત ઉતારીશ. તારા કુટુંબમાં દરેક પુરુષને મારી નાખીશ, ઈસ્રાએલમાં તારા વંશનો કોઈપણ નર જીવતો બચશે નહીં જેમ છાણ રાખ થાય ત્યાં સુધી બળ્યા કરે છે. તેવીજ રીતે તારું સમગ્ર કુટુંબ નાશ પામશે. ૧૧તારા કુટુંબમાંથી જેઓ શહેરમાં મરણ પામશે તેમને કૂતરાં ખાશે, અને જેઓ વગડામાં મૃત્યુ પામશે તેમને પંખી ખાશે. આ યહોવાનાં વચન છે.”

12પછી અહિયાએ યરોબઆમની પત્નીને કહ્યું, “હવે તું તારે ઘેર જા. તું નગરમાં પહોંચશે તે જ સમયે છોકરો મૃત્યુ પામશે. 13સર્વ ઈસ્રાએલી લોકો તેને માટે આક્રંદ કરશે અને તેને દફનાવશે, તારા કુટુંબમાંથી સારો ભૂમિદાહ પામનાર તેરો પુત્ર આ એકજ હશે. કેમકે ઈસ્રાએલના યહોવા દેવને

યરોબઆમના સમગ્ર પરિવારમાંથી માત્ર આ છોકરાનેજ સારી વ્યક્તિ તરીકે જોયો છે. 14ત્યારબાદ યહોવા ઈસ્રાએલ માટે એક રાજા નિયુક્ત કરશે, અને તે યરોબઆમના વંશનો અંત લાવશે. 15જેવી રીતે છોડની કુમળી દાંડી નદીમાં હલેડોલે છે તેવીજ રીતે યહોવા ઈસ્રાએલ પર પ્રહાર કરશે. યહોવા ઈસ્રાએલીઓને તેણે તેના પિતૃઓને આપેલા દેશમાંથી જડમુળથી ઉખેડી નાખશે. અને નદીને પેલે પાર તેઓને વિખેરી નાખશે, કારણ કે અશરાહનો સ્તંભ બનાવી તેઓએ યહોવાને કોપાયમાન કર્યા છે. 16યહોવા ઈસ્રાએલીઓને છોડી દેશે. કારણ કે યરોબઆમે પોતે પાપ કર્યું છે અને પોતાની સાથે સર્વ ઈસ્રાએલી લોકોને પણ પાપ કરવા માટે દોરી ગયો છે ને પાપ કરાવ્યા છે.”

17યરોબઆમની પત્ની ઊઠીને ચાલતી થઈ, તે તિર્સાહ આવી પહોંચી અને જ્યારે તેના ઘરના ઊભરા પર પહોંચી તે જ ઘડીએ બાળક મૃત્યુ પામ્યો. 18યહોવાએ પોતાના સેવક પ્રબોધક અહિયા દ્વારા આગાહી કરી હતી તેમજ બધું બન્યું અને તેઓએ તેને દફનાવ્યો અને આખા ઈસ્રાએલ તેનો શોક પાળ્યો.

19યરોબઆમના રાજ્યના બીજા પ્રસંગો, તેણે ક્યાં ક્યાં યુદ્ધો કર્યા, કેવી રીતે રાજ્ય કર્યું, ઈસ્રાએલી રાજાઓનાં વૃત્તાંતમાં નોંધાયેલું છે. 20યરોબઆમ 22 વર્ષ રાજ્ય કરી પિતૃલોકને પામ્યો અને તેના પછી તેનો પુત્ર નાદાબ ગાદીએ આવ્યો.

21યહૂદાનાં રાજા સુલેમાનનો પુત્ર રહાબઆમ જ્યારે તે 41 વર્ષની ઊંમરનો હતો ત્યારે યહૂદાનો રાજા બન્યો. રહાબઆમે યેરૂશાલેમમાં 17 વર્ષ રાજ્ય કર્યું. ઈસ્રાએલની બધી જાતિઓમાંથી યેરૂશાલેમ એ નગર હતું જેને યહોવાએ પોતાના માટે પસંદ કર્યું હતું. રહાબઆમની માતાનું નામ નામાહ હતું તે આમ્મોની હતી.

22યહૂદાના લોકોએ યહોવાની નજરમાં પાપ ગણાય એવું આચરણ કર્યું, તેમણે પૂર્વજોએ કરેલાં પાપોથી પણ વધુ પાપો કરી યહોવાનો કોપ વહોરી લીધો. 23તેમણે દરેક ઊંચી ટેકરી અને દરેક છાયો આપતા વૃક્ષ નીચે લોકોએ ઉચ્ચસ્થાને પવિત્ર સ્તંભો અને અશરાહના સ્તંભ બાંધ્યા. 24એટલું જ નહિ, આખા પ્રદેશમાં દેવદાસો અને દેવદાસીઓ બીજા દેવોની સેવા કરતી હતી, આ તો ભૂમિના રાષ્ટ્રોએ કરેલું અધમ પાપ જેવું હતું આને કારણે યહોવાએ તેમની પાસેથી ભૂમિ લઈને ઈસ્રાએલીઓને આપી દીધી હતી.

25રહાબઆમના રાજ્યમાં પાંચમા વર્ષે મિસરના રાજા શીશાકે યેરૂશાલેમ પર આક્રમણ કર્યું, 26અને તેણે યહોવાના મંદિરના અને રાજમહેલના બધા ભંડારો લૂંટી ગયો. 26તેણે સોનાની ઢાલો જે સુલેમાને બનાવડાવી હતી તે લઈ લીધી. 27પેલી સોનાની ઢાલોને બદલે રાજા રહાબઆમે કાંસાની ઢાલો કરાવી ને તે રાજમહેલના પ્રવેશદ્વારનું રક્ષણ કરતા સૈનિકોના સરદારોને સોંપી. 28જ્યારે જ્યારે રાજા યહોવાના મંદિરે જતો ત્યારે ત્યારે રક્ષકોએ ઢાલ સાથે લઈ જતા અને પછીથી પાછી તે શસ્ત્રાગારમાં મૂકી દેતા.

29રહાબઆમના રાજ્યનાં બીજા બનાવો અને એણે કરેલા બીજા બધા કાર્યો યહૂદાના રાજાઓના ઈતિહાસ નામક ગ્રંથમાં લખાયા છે. 30યરોબઆમ અને રહાબઆમ વચ્ચે સતત યુદ્ધ ચાલ્યા કર્યું.

31અંતે રહાબઆમ પિતૃલોકને પામ્યો ત્યારે તેને દાઉદ નગરમાં દફનાવવામાં આવ્યો, તેની માતાનું નામ નામાહ હતું તે એક અમ્મોની હતી રહાબઆમના મૃત્યુ પછી તેનો પુત્ર અબીયામ રાજા બન્યો.

યહૂદાના અબીયામનો અમલ

15 ઈસ્રાએલના રાજા યરોબઆમના અઢારમાં વર્ષમાં અબીયામ યહૂદાનો રાજા બન્યો. 2તેણે ત્રણ વર્ષ યરૂશાલેમમાં રાજ્ય કર્યું. અબીશાલેમની પુત્રી માઅખાહ તેની માતા હતી.

3તેના પિતાએ તેની પહેલાં જે પાપો કર્યા હતાં તેણે તેજ બધાં કર્યાં. તેના પિતા દાઉદ પોતાના દેવ યહોવાને સંપૂર્ણ વફાદાર રહ્યો હતો તેવો તે ન રહ્યો; 4તેમ છતાં દાઉદ પ્રત્યેના પ્રેમને માટે તેના દેવ યહોવાએ યરૂશાલેમમાં તેના કુટુંબનો દીવો બળતો રાખ્યો. તેણે તેને પુત્ર આપ્યો અને યરૂશાલેમને સુરક્ષિત રાખ્યું. 5ફક્ત ઉરિયા હિત્તીની બાબત સિવાય પોતાના દાઉદે હંમેશા યહોવાને જે ન્યાયી લાગ્યું તે પ્રમાણે જ કર્યું અને જીવન પર્યંત સંપૂર્ણપણે દેવને આજ્ઞાકિંત રહ્યો હતો.

6રહાબઆમનો પુત્ર અને યરોબઆમનો પુત્ર એકબીજા સાથે સતત લડતા રહ્યાં. 7અબીયામના શાસન વિશે અને શાસન દરમ્યાન બનેલા બીજાં બનાવો વિષે યહૂદાના રાજાઓના ઈતિહાસ નામક ગ્રંથમાં લખાયેલા છે.

અબીયામ અને યરોબઆમ ના પુત્રો એકબીજા સાથે યુદ્ધો લડ્યાં. 8પછી અબીયામ મૃત્યુ પામ્યો અને તેને દાઉદના નગરમાં તેના પિતૃઓ સાથે દફનાવવામાં આવ્યો. તેના પછી તેનો પુત્ર આસા રાજા બન્યો.

યહૂદાનો રાજા આસા

9ઈસ્રાએલના રાજા યરોબઆમના રાજયકાળનાં વીસમા વર્ષે આસા યહૂદાનો રાજા બન્યો. 10તેણે યરૂશાલેમમાં એકતાલીસ વર્ષ રાજ કર્યું, તેની માતાનું નામ માકાહ હતું, તે અબીશાલોમની પુત્રી હતી.

11તેના પિતૃ દાઉદની જેમ યહોવાને જે ન્યાયી લાગ્યું તેમ કર્યું. 12તેણે દેવદાસીઓ જે પ્રદેશનાં બીજા દેવોની સેવા કરતી હતી, તેને હાંકી કાઢી અને તેના પિતૃઓએ બનાવેલી મૂર્તિઓને દૂર કરી. 13તેણે તેની માતા માકાહને સુદ્ધા રાજમાતાના પદેથી દૂર કરી, કારણ તેણે આશેરાહદેવીની પૂજા માટે એક ધિક્કારપાત્ર મૂર્તિ કરાવી હતી. આસાએ એ મૂર્તિને તોડી નાખી અને કિદોન નદીના તટ પરની ખીણમાં બાળી મૂકી, 14જો કે ઉચ્ચ સ્થાનોની સમાધિઓને દૂર કરવામાં આવી નહોતી, તેમ છતાં આસા જીવનભર યહોવાને પૂરેપૂરો વફાદાર રહ્યો. 15તેના પિતાએ તેમજ તેણે પોતે યહોવાને સોનું, ચાંદી અને ચાંદીના વાસણો વગેરે યહોવાને અર્પણ કર્યું.

16ઈસ્રાએલના રાજા બાઅશા અને આસા વચ્ચે તેમના સમગ્ર શાસન દરમ્યાન એકબીજા સામે લડાઈ લડ્યા કરી. 17ઈસ્રાએલના રાજા બાઅશાએ યહૂદાને ઘેરી લીધું, અને નગર રામાને કિલ્લેબંધી કરી, જેથી કોઈપણ યહૂદાના રાજા આસાને મદદ ન કરી શકે. 18ત્યારબાદ આસાએ મંદિરના તથા રાજમહેલના ખજાનામાં બાકી રહેલું સોનું અને ચાંદી એકઠાં કરીને દમસ્કમાં રહેતા અરામના રાજા બેનહદાદને આપવા પોતાના અધિકારીઓને મોકલ્યા. બેનહદાદ ટાબ્રિમ્મોનનો પુત્ર અને હેઝ્યોનનો પૌત્ર હતો અધિકારીઓ સાથે રાજાએ આ સંદેશો મોકલ્યો કે,

19“તમારા પિતા અને મારા પિતા વચ્ચે શાંતિકરાર હતો, તેવો આપણી વચ્ચે પણ છે. આ સાથે હું તમને સોનાચાંદીની ભેટ મોકલું છું. તમે ઈસ્રાએલના રાજા બાઅશા સાથેનો શાંતિકરાર તોડી નાખો એટલે તેણે મારા પ્રદેશમાંથી હઠી જવું પડશે.”

20બેનહદાદે આ કરાર માન્ય રાખ્યો અને તેણે પોતાના સૈન્યને ઈસ્રાએલનાં કેટલાંક નગરો સામે લડવા મોકલ્યું. તેઓએ ઈયોન, દાન, આબેલ, બેથ-માઅખાહ, સમગ્ર કિન્નેરોથ અને નફતાલી પ્રદેશનાં તમામ નગરોનો નાશ કર્યો. 21બાઅશાએ આ આક્રમણના સમાચાર સાંભળ્યા ત્યારે તેણે રામા નગરનું બાંધકામ પડતું મૂક્યું. અને પાછો તિર્સાહ ચાલ્યો ગયો. 22પછી આસા રાજાએ સમગ્ર યહૂદામાં જાહેરાત કરી કે દરેક સશક્ત પુરુષે ‘રામા’નો નાશ કરવામાં મદદ કરવી અને તેનાં લાકડાં તથા પથ્થરો ઉઠાવી લાવવાં. રાજા આસાએ તે સાધનસામગ્રીનો ઉપયોગ બિન્યામીનનું નગર ગેબા અને મિસ્પાહ બાંધવા માટે કર્યો.

23આસાના રાજ્યના બીજા બધા પ્રસંગો, તેનાં વિજયો અને તેનાં બધાં કાર્યો, તેમજ તેણે બંધાવેલા નગરો તે બધું યહૂદાના રાજાઓના ઈતિહાસનાં ગ્રંથમાં લખેલું છે. વૃદ્ધાવસ્થામાં તેને પગનો રોગ લાગુ પડ્યો. 24પછી તે મૃત્યુ પામ્યો, અને તેને તેના પિતૃઓ સાથે દાઉદ નગરમાં દફનાવવામાં આવ્યો. તેનો પુત્ર યહોશાફાટ તેના પછી રાજગાદીએ આવ્યો.

ઈસ્રાએલનો રાજા નાદાબ

25એ સમય દરમ્યાન ઈસ્રાએલમાં યરોબઆમનો પુત્ર નાદાબ રાજા બન્યો. તે આસાના રાજયકાળના બીજા વર્ષે ગાદીએ આવ્યો હતો. તેણે બે વર્ષ રાજ કર્યું. 26તેણે યહોવાની દ્રષ્ટિએ પાપ ગણાય એવું આચરણ કર્યું; તે પોતાના પિતાને પગલે ચાલ્યો; પિતાની જેમ પોતે પાપ કર્યું ને ઈસ્રાએલ પાસે પણ પાપ કરાવ્યું.

27અહિયાનો પુત્ર બાઅશા જે ઈસ્સાખાર કુળનો હતો. નાદાબની સામે બળવો કર્યો. નાદાબે ઈસ્રાએલી સૈન્યની સાથો સાથ પલિસ્તીઓના નગર ગિબ્બયોનને ઘેરી લીધું હતું. ત્યારે બાઅશાએ કાવત્રુ કરીને તેનું ખૂન કર્યું. 28રાજા આસાના યહૂદામાં શાસનના ત્રીજા વર્ષ દરમ્યાન બાઅશાએ નાદાબને મારી નાખ્યો અને પોતે રાજા બન્યો.

ઈસ્રાએલનો રાજા બાઅશા

29જેવો એ રાજા બન્યો તેણે યરોબઆમના કુટુંબનો નાશ કર્યો. તેણે કોઈનેય જીવતા છોડ્યા નહીં. આ રીતે યહોવાએ જે વસ્તુ તેના સેવક શીલોહના અહિયા ને કહી હતી તે સાચી પડી. 30આ બધું બન્યું કારણકે યરોબઆમે પાપ કર્યું, અને ઈસ્રાએલીઓને પણ પાપ કરવા પ્રેર્યા અને આમ તેણે ઈસ્રાએલના દેવ યહોવાને ખુબ ગુસ્સે કર્યા.

31નાદાબના શાસન વખતના બીજા બનાવો અને બીજું જે કાઈ તેણે કર્યું હતું તે ઈસ્રાએલના રાજાના ઈતિહાસ નામક ગ્રંથમાં લખેલું છે. 32યહૂદાના રાજા આસા અને ઈસ્રાએલના રાજા બાઅશા વચ્ચે સતત સંઘર્ષ ચાલ્યા કર્યા.

33યહૂદાના રાજા આસાના શાસનના ત્રીજા વર્ષ દરમ્યાન અહિયાનો પુત્ર બાઅશા ઈસ્રાએલનો રાજા બન્યો. બાઅશાએ તિર્સાહમાં 24 વર્ષ રાજ કર્યું, 34યહોવાએ જેને અનિષ્ટ કહ્યું હતું તેજ તેણે કર્યું અને તે યરોબઆમના ઉદ્દારણને અનુસર્યો. તેના જેવાજ પાપ કર્યા અને ઈસ્રાએલીઓને પાપના માર્ગે દોર્યા.

16 તેના પછી યહોવાએ હનાનીના પુત્ર યેહૂને બાઅશા માટે સંદેશો આપ્યો તે સંદેશો આ હતો.

2“કે મેં તને સામાન્ય માણસમાંથી મારા ઈસ્રાએલી લોકોનો રાજા બનાવ્યો. પણ તું યરોબઆમને પગલે ચાલ્યો, તેં મારા લોકો ઈસ્રાએલીઓ પાસે એવાં પાપ કરાવ્યાં અને તેમના આ પાપોએ મને કોપાયમાન બનાવ્યો. 3હવે હું તારો અને તારા કુટુંબનો ઉચ્છેદ કરી નાખીશ, નબાટના પુત્ર યરોબઆમના કુટુંબનાં મેં જે હાલ કર્યા હતા તેવા તારા પણ કરીશ. 4બાઅશાના કુટુંબના જે કોઈ નગરમાં મૃત્યુ પામશે તેમને કૂતરાં ખાઈ જશે, અને જેઓ વગડામાં મૃત્યુ પામશે તેમને પંખીઓ ખાઈ જશે.”

5બાઅશાના શાસનના બીજા બનાવો, અને તેનાં કાર્યો ઈસ્રાએલના રાજાઓના ઈતિહાસ નામનાં ગ્રંથમાં લખેલ છે. 6પછી બાઅશા પિતૃલોકને પામ્યો અને તેને તિર્સાહમાં તેના પિતૃઓ સાથે દફનાવ્યો. તેના પછી તેનો પુત્ર એલાહ તેની ગાદીએ આવ્યો.

7હનાનીના પુત્ર યેહૂ પ્રબોધક યહોવા તરફથી બાઅશા અને તેના કુટુંબ માટે એક સંદેશો લાવ્યો. એનું કારણ એ કે, બાઅશાએ યહોવાની દૃષ્ટિએ અયોગ્ય ગણાય એવું આચરણ કરીને યહોવાનો રોષ વહોરી લીધો હતો; તેણે યરોબઆમના કુટુંબના જેવું આચરણ કર્યું હતું, તેથી યહોવા તેના કુળનો પણ નાશ કરશે.

ઈસ્રાએલનો રાજા એલાહ

8યહૂદાના રાજા આસાના શાસનના છઠ્ઠીસમાં વર્ષે જ્યારે બાઅશાનો પુત્ર એલાહ તિર્સાહમાં રાજા થયો અને તેણે બે વર્ષ રાજ્ય કર્યું,

9તેના એક અમલદાર, અડધી રથસેનાના નાયક ઝિમ્મીએ તેની વિરુદ્ધ બંડ કર્યું. તિર્સાહમાં રાજાએ કેફી પીણું પીધું અને આર્સાના ઘરમાં ભાન ભૂલી ગયો. જે આર્સા તિર્સાહના

મહેલમાં ઉપરી હતો. 10ઝિમ્મી ત્યાં આવ્યો અને એલાહને ત્યાં મારી નાખ્યો અને પછી રાજા બન્યો. આ યહૂદાના રાજા આસાના અમલના સત્તાવીસમાં વર્ષ દરમ્યાન બન્યું.

ઈસ્રાએલનો રાજા ઝિમ્મી

11જેવો તે ગાદીએ આવ્યો કે તરત જ તેણે આસાના સમગ્ર પરિવારને રહેંસી નાખ્યું. તેણે તેના કુટુંબમાંથી તેના ખૂબ દૂરના સગાસંબંધી કે તેને સાથ આપવા વાળામાંથી એકેય માણસને તેણે જીવતા રહેવા દીધા નહીં. 12ઝિમ્મી દ્વારા બાઅશાના કુળના સદસ્યોનો સંહાર થયો, જેની પ્રબોધક યેહૂએ ભવિષ્યવાણી કરી હતી અને આમ યહોવાના વચન સાચાં પડ્યાં. 13બાઅશા અને તેના પુત્ર એલાહનાં પોતાનાજ અનિષ્ટ કૃત્યો અને દુષ્ટ કર્મોને લીધે તેઓનો સંહાર થયો. કેમકે તેઓ ઈસ્રાએલીઓને મૂર્તિઓની પૂજા કરવામાં દોરી ગયા અને ઈસ્રાએલના યહોવા દેવને સખત ક્રોધાયમાન કર્યા.

14એલાહના શાસનના બીજા બધાં બનાવો ઈસ્રાએલના રાજાઓના ઈતિહાસ નામક ગ્રંથમાં લખેલ છે.

15યહૂદાના રાજા આસાના અમલના સત્તાવીસમેં વર્ષે ઝિમ્મીએ તિર્સાહમાં સાત દિવસ રાજ્ય કર્યું. તે વખતે ઈસ્રાએલી સૈન્યે ગિબ્બથોનના પલિસ્તીઓના શહેર પાસે પડાવ નાખ્યો. 16જ્યારે સેનાને ખબર પડી કે ઝિમ્મીએ રાજા વિરુદ્ધ કાવતરું કરી તેનું ખૂન કર્યું છે. ત્યારે તેઓએ સેનાપતિ ઓમ્રીને નવા રાજા તરીકે જાહેર કર્યાં. 17ઓમ્રીએ અને સમગ્ર ઈસ્રાએલી સેનાએ ગિબ્બથોન છોડીને તિર્સાહને ઘેરો ઘાલ્યો. 18જ્યારે ઝિમ્મીએ જોયું કે શહેર દુશ્મનને હાથ ગયું છે એટલે તેણે રાજમહેલમાં જઈને આખા મહેલને આગ લગાડી અને તે મરી ગયો. 19યહોવાની દૃષ્ટિએ અયોગ્ય ગણાય તેવું આચરણ કરી એણે જે પાપ કર્યું હતું અને તેણે આચરેલા દુષ્ટકૃત્યોનું આ ફળ હતું. તે યરોબઆમને પગલે ચાલ્યો હતો. તેણે યરોબઆમની જેમ પોતે પાપ કર્યું હતું, અને ઈસ્રાએલીઓ પાસે પણ પાપ કરાવ્યું હતું.

20ઝિમ્મીના શાસનના બીજા બનાવો અને તેણે કરેલા બળવાની વાત ઈસ્રાએલના રાજાઓના ઈતિહાસ નામક પુસ્તકમાં નોંધાયેલી છે.

ઈસ્રાએલનો રાજા ઓમ્રી

21ત્યારબાદ ઈસ્રાએલના લોકોમાં બે પક્ષો પડી ગયા. એક પક્ષ ગિનાથના પુત્ર તિબ્નીને ટેકો આપતો હતો અને તેને રાજા બનાવવા માગતો હતો અને બીજો ઓમ્રીને ટેકો આપતો હતો. 22જે લોકો ઓમ્રીને ટેકો આપતા હતા તેઓ વધુ બળવાન હતાં. તિબ્નીને મારી નાખવામાં આવ્યો અને ઓમ્રીનો વિજય થયો, તેથી તેણે કોઈના વિરોધ વિના રાજ કર્યું.

23જ્યારે આસા યહૂદાના રાજા તરીકે 31 વર્ષ રહ્યો. ઓમ્રી ઈસ્રાએલનો રાજા બન્યો, અને તેણે 12 વર્ષ રાજ્ય કર્યું. એમાંથી તેણે છ વર્ષ તિર્સાહમાં રાજ્ય કર્યું, 24ત્યારબાદ તેણે શેમેર નામની વ્યક્તિ પાસેથી સમરૂનની ટેકરી સમરીઆ

પર્વત લગભગ 68 કિલો ચાંદી આપીને ખરીદી લીધી અને તેના ઉપર તેણે શહેર બંધાવ્યું અને વ્યક્તિ શેમેરના નામ ઉપરથી તેનું નામ સમરૂન પાડ્યું.

25ઓમ્રીએ યહોવાની દૃષ્ટિએ અયોગ્ય ગણાય એવું આચરણ કર્યું; દુષ્ટતામાં તે પોતાના બધા પૂર્વજો કરતાં વધી ગયો. 26તેણે નબાટના પુત્ર યરોબઆમને માર્ગે ચાલી, યરોબઆમની જેમ પોતે પાપ કર્યા અને ઈસ્રાએલ પાસે પણ પાપ કરાવ્યાં અને મૂર્તિની પૂજા કરીને ઈસ્રાએલના દેવ યહોવાને કોપાયમાન કર્યા.

27ઓમ્રીના શાસનના બીજા બનાવો અને તેનાં વિજયો ઈસ્રાએલીઓના રાજાઓના ઈતિહાસ નામક ગ્રંથમાં નોંધેલાં છે. 28પછી ઓમ્રી પિતૃલોકને પામ્યો અને તેને સમરૂનમાં દફનાવવામાં આવ્યો, તેના પછી તેનો પુત્ર આહાબ ગાદીએ આવ્યો.

ઈસ્રાએલનો રાજા આહાબ

29યહુદાના રાજા આસાના અમલમાં આડત્રીસમું વર્ષ ઓમ્રીનો પુત્ર આહાબ ઈસ્રાએલનો રાજા બન્યો અને તેણે આહાબે સમરૂનમાં 22 વર્ષ રાજ કર્યું. 30ઓમ્રીના પુત્ર આહાબે યહોવાની નજરે અયોગ્ય ગણાય એવું આચરણ કર્યું. અને પોતાના બધા પૂર્વજો કરતાં પણ તે વધારે ખરાબ નીવડ્યો. 31તેને માટે નબાટના પુત્ર યરોબઆમના પગલે ચાલવું એ પૂરતું ન હતું. તેથી તેણે યેઝબેલ સાથે લગ્ન કર્યા જે સિદોનના રાજા એથબઆલની પુત્રી હતી, અને બઆલદેવની પૂજા કરી હતી. 32તેણે સમરૂનમાં બઆલદેવની પૂજા માટે એક મંદિર બંધાવી તેમાં એક વેદી ચણાવી. 33આહાબે અશરાદેવીની પણ એક મૂર્તિ ઊભી કરી, અને બીજાં પાપો પણ કર્યા, પરિણામે તેણે તેની સામે બીજા ઈસ્રાએલી રાજાઓ કરતાં પણ વધુ ઈસ્રાએલના દેવ યહોવાનો કોપ વહોરી લીધો.

34એના સમય દરમ્યાન બેથેલના હીએલે યરીખોનગર ફરી બંધાવ્યું, તેણે જ્યારે તેનો પાયો નાખ્યો ત્યારે તેનો સૌથી મોટો પુત્ર અબીરામ મરી ગયો, અને પોતાના સૌથી નાના પુત્ર સગૂબ તેણે જ્યારે તેના દરવાજાઓ ઊભા કર્યા ત્યારે મરી ગયો. નૂનના પુત્ર યહોશુઆના શબ્દો, કે જે યહોવાની ભવિષ્યવાણી હતી, આ રીતે સાચી પડી.

એલિયાની દુષ્કાળ અંગેની આગાહી

17 એલિયા ગિલયાદના તિશ્બેનો હતો તેણે આહાબને કહ્યું, “ઈસ્રાએલના દેવ યહોવાનો હું સેવક છું, અને હું મારા જીવના સમ ખાઈને કહું છું કે હવેનાં વર્ષોમાં હું કહું નહીં ત્યાં સુધી ઝાકળ કે વરસાદ પડવાના નથી.”

2ત્યારબાદ તેને યહોવા તરફથી આ સંદેશો મળ્યો. 3“આ જગ્યા છોડીને તું પૂર્વ તરફ જા, યર્દન નદીની બાજુમાં કરીથના વહેણા પાસે સંતાઈ જા. 4ઝરણાનું પાણી પીજે, અને મેં કાગડાઓને આજ્ઞા કરી છે કે તે તને ત્યાં ખવડાવે.” 5તેણે યહોવાનાં કથાં પ્રમાણે કર્યું. તે યર્દન નદીની બાજુમાં આવેલ કરીથના વહેણા પાસે ગયો. 6કાગડાઓ સવાર-સાંજ

તેને પાંઉ રોટલી ને માંસ લાવી આપતા, અને તે ઝરણામાંથી પાણી પીતો.

7પણ થોડા સમય પછી નાની નદીનું પાણી સુકાઈ ગયું કેમકે દેશમાં કોઈ સ્થળે વરસાદ વરસ્યો ન હતો. 8પછી યહોવાએ એલિયાને કહ્યું, 9“તું ઊઠ અને સિદોન નગરની પાસેના સારફત ગામમાં જઈને રહે, ત્યાં એક વિધવા રહે છે, તે તારું પોષણ કરશે, તે માટે મેં તેને આજ્ઞા આપી છે.”

10આથી તે સારફત ચાલ્યો ગયો, જ્યારે તે ગામની ભાગોળે પહોંચ્યો ત્યારે તેણે એક વિધવાને લાકડાં વીણતી જોઈ તેણે તેનું અભિવાદન કર્યું અને કહ્યું, “જરા મને કૂજામાં થોડું પાણી પીવા લાવી આપોને.” 11તે પાણી લેવા જતી હતી એટલામાં એલિયાએ તેને બૂમ પાડીને કહ્યું, “મારે માટે પાંઉ રોટીનો ટૂકડો પણ લાવજો.”

12પણ તે વિધવા બોલી, “તમારા દેવ યહોવાના સમ મારી બરણીમાં મૂઠી લોટ અને કૂજામાં થોડું તેલ છે એ સિવાય મારી પાસે કશું ખાવાનું નથી. હું અહીં આ થોડા લાકડાં ભેગાં કરવા આવી છું, જેથી જઈને મરતાં પહેલાં મારે માટે ને મારા પુત્રના છેલ્લા ભોજન માટે કંઈ રાંધી શકું.”

13એલિયાએ કહ્યું, “ગભરાઈશ નહિં, જા ને હું કહું છું એ પ્રમાણે કર. પહેલાં મારા માટે એક નાની પાંઉ રોટી બનાવજે, પછી એક તારા માટે બનાવ, અને ત્યાર પછી એક તારા પુત્ર માટે બનાવ. 14કારણ, ઈસ્રાએલના યહોવા દેવનાં વચન છે કે, ‘યહોવા ભૂમિ ઉપર વરસાદ ન મોકલે ત્યાં સુધી લોટની બરણી અને તેલનો કૂજો કદી ખાલી થશે નહિં.’”

15આથી તેણે જઈને એલિયાના કહેવા મુજબ કર્યું; અને લાંબા સમય સુધી એલિયાને, તે સ્ત્રીને અને તેના કુટુંબને ખાવાનું મળતું રહ્યું. 16એલિયા મારફતે યહોવાએ જે ભવિષ્યવાણી કરી હતી તે સાચી પડી અને તે પ્રમાણે લોટની બરણી અને તેલનો કૂજો કદી ખાલી થયા નહિં.

17ત્યારબાદ તે ઘરવાળી સ્ત્રીનો પુત્ર માંદો પડ્યો, તેની માંદગી એટલી ભારે હતી કે તેનું મૃત્યુ થયું. 18ત્યારે તેણે એલિયાને કહ્યું, “ઓ યહોવાના માણસ, તમે શા માટે આવીને મારા એ પાપ વિશે યાદ કરાવો છો? જેને લીધે મારો પુત્ર મરી ગયો હતો?”

19એલિયાએ તેને કહ્યું, “તારા પુત્રને મારી પાસે લાવ.” એમ કહીને એલિયાએ તેના ખોળામાંથી બાળકને લઈ લીધો અને પોતે રહેતો હતો તે માળ ઉપરની ઓરડીમાં લઈ જઈ તેને પોતાની પથારીમાં નીચે મૂક્યો. 20પછી તેણે યહોવાને પ્રાર્થના કરતાં કહ્યું, “ઓ મારા યહોવા દેવ, હું જેને ત્યાં ઊતર્યો છું, તે વિધવાને તમારે સાચેજ નુકસાન પહોંચાડવું છે? એના પુત્રને તમે શા માટે મારી નાખ્યો?” 21તેણે પોતે બાળક તરફ ખેંચાઈને ત્રણ વખત લાંબા થઈને યહોવાને મોટેથી પ્રાર્થના કરી કે, “ઓ મારા દેવ, આ બાળકને ફરી જીવતો કરી દે.”

22યહોવાએ તેનો પોકાર સાંભળ્યો. પેલા બાળકને ફરીથી જીવતો કર્યો. 23એલિયાએ તેને ઉપાડી લઈ ઘરના ઉપરના માળની ઓરડીમાંથી તેને તેની માતા પાસે લઈ આવ્યો. તે

બાળકને તેની માતાને સુપ્રત કરીને તેણે કહ્યું, “જો, તારો પુત્ર તો જીવે છે.”

24તેથી તે બાઈએ કહ્યું, “હવે હું ખાતરી પૂર્વક જાણું છું કે તમે દેવના માણસ છો અને તમે બોલો છો તે સાચું પડે છે અને તે દેવની વાણી છે.”

એલિયા અને બઆલદેવના પ્રબોધકો

18 ઘણા દિવસો પછી, દુકાળના ત્રીજે વર્ષે એલિયાને યહોવાની વાણી સંભળાઈ, “જા, આહાબ સમક્ષ હાજર થા, હવે હું આ ધરતી પર વરસાદ વરસાવવાનો છું.” 2આથી એલિયા આહાબને મળવા નીકળી પડ્યો, તે સમયે સમરૂનમાં દુષ્કાળ ઘણો વિષમ હતો.

3આ સમયે ઓબાદ્યા નામનો એક માણસ જે યહોવાનો ખૂબ વફાદાર હતો અને મહેલનો વ્યવસ્થાપક પણ હતો તેને આહાબે બોલાવડાવ્યો. 4જ્યારે રાણી ઈઝેબેલ યહોવાના પ્રબોધકોને મારી નાખતી હતી ત્યારે તેણે એકસો પ્રબોધકોને આશ્રય આપ્યો અને દરેક ગુફામાં 50 પ્રબોધકો એમ બે ગુફામાં તેઓને સંતાડ્યાં, અને તેમને અનાજપાણી પૂરાં પાડ્યાં હતાં. 5આહાબે ઓબાદ્યાને જણાવ્યું, “ચાલ, આપણે બંને આખા દેશમાં ફરીને એકેએક ઝરણું અને એકેએક નદી જોઈ વળીએ. જો આપણને પૂરતું ઘાસ મળી જાય તો આપણા ઘોડાઓ અને ખર્યરોને થોડાં સમય માટે જીવતાં રાખી શકીએ, નહિં તો આપણે તેમની હત્યા કરવી પડશે.” 6તેમણે દેશ વહેંચી લીધો, આહાબ એકલો એક બાજુ ગયો અને ઓબાદ્યા એકલો બીજી બાજુ ગયો. 7ઓબાદ્યા પોતાને માર્ગે જતો હતો ત્યારે ત્યાં એને એલિયા મળ્યો, ઓબાદ્યાએ તેને ઓળખ્યો એટલે તેને સાષ્ટાંગ પ્રણામ કરી કહ્યું, “આપ જ મારા માલિક એલિયા ને?”

8એલિયાએ કહ્યું, “હા, જા અને તારા ઘણીને (આહાબ) કહે કે એલિયા અહીં છે.”

9ઓબાદ્યાએ કહ્યું, “મેં તમારા સેવકે, એવું શું અનિષ્ટ કર્યું છે કે જે તમારે મને આહાબ પાસે મોકલવો જોઈએ. તે મને મારી નાખશે. 10જેટલી ખાત્રી યહોવા તમારા દેવની હાજરીની છે તેટલીજ ખાત્રીથી હું કહું છું કે આ પૃથ્વી પર એક છેડાથી બીજા છેડા સુધી એવા કોઈ રાજ્ય કે પ્રજા બાકી નથી, જ્યાં રાજાએ તમારી શોધ કરી ના હોય, અને દેશના રાજાએ જ્યારે બધાંને પૂછ્યું અને તેઓ બધાં કહેતા કે ‘એલિયા’ અહીં નથી ત્યારે એ કથન સાચું છે એવું પૂરવાર કરવા રાજા તેની પાસે વચન લેવડાવતો હતો. 11અને હવે તમે કહો છો જા તારા ઘણી (આહાબ) ને જઈને કહે કે એલિયા અહીંયા છે. 12એટલે એવું થશે કે હું આપની પાસેથી જઈને આહાબને કહીશ, અને યહોવાનો આત્મા તમને દૂર લઈ જશે અને મને ખબર પણ નહીં પડે તમે ક્યાં છો અને જ્યારે રાજા તમને જોવા નહિં પામે, તે મને મારી નાખશે. હું તમારો સેવક નાનપણથી યહોવાને અનુસરું છું તે છતાં પણ તમે જાણતા નથી કે. 13જ્યારે ઈઝેબેલ યહોવાના પ્રબોધકોને મારી નાખતી હતી ત્યારે મેં યહોવાના પ્રબોધકોને બે ગુફામાં

છૂપાવ્યાં હતાં દરેક ગુફામાં 50 માણસો, અને તેમને અનાજ-પાણી પણ પૂરાં પાડ્યાં હતાં. 14અને અત્યારે આપ મને કહો છો કે, જા, તારા ઘણી (આહાબ) ને કહે કે એલિયા અહીં છે! તે જરૂર મને મારી નાખશે.”

15એલિયાએ કહ્યું, “જેટલી ખાત્રી મને સૈન્યોના દેવ યહોવા જેની હું સેવા કરું છું તેમાં છે તેટલીજ ખાત્રીથી હું તમને વચન આપું છું કે આજે આહાબ સમક્ષ મારી જાતને છતી કરી દઈશ.”

16તેથી ઓબાદ્યા આહાબને શોધવા ગયો અને તેને તેણે સમાચાર આપ્યા; એટલે આહાબ એલિયાને મળવા ગયો.

17જ્યારે આહાબે એલિયાને જોયો ત્યારે તેણે કહ્યું, “તું એજ વ્યક્તિ છે જે ઈસ્રાએલ માટે સમસ્યા ઊભી કરી રહ્યો છે.”

18એલિયાએ જવાબ આપ્યો, “મેં નહિં, પણ તેજ આ વિપત્તિ તારી ભૂમિ પર નોતરી છે કારણ કે તે અને તારા પરિવારના સભ્યોએ યહોવાની આજ્ઞાનો અનાદર કરીને બઆલની પૂજા કરી છે. 19પરંતુ બઆલના 450 પ્રબોધકો અને અશેરાના 400 પ્રબોધકો છે જેઓને ઈઝેબેલનો ટેકો છે. તેઓને કાર્મલ પર્વત પર ભેગા કરો.”

20તેથી આહાબે કાર્મલ પર્વત ઉપર બધા ઈસ્રાએલીઓને બોલાવી મંગાવ્યા અને પ્રબોધકોને પણ ભેગા કર્યા. 21એલિયાએ આગળ આવીને લોકોને કહ્યું, “તમે કેટલો વખત અને ક્યાં સુધી તમે બે અભિપ્રાયની વચ્ચે ફર્યા કરશો? જો યહોવા દેવ હોય તો તેની પૂજા કરો, જો બઆલ દેવ હોય તો તેની પૂજા કરો.”

પણ કોઈ એક અક્ષરે બોલ્યું નહિં. 22પછી એલિયાએ લોકોને કહ્યું, “યહોવાના બધાં પ્રબોધકોમાંથી એક હું જ એકલો બાકી રહ્યો છું, જ્યારે બઆલના તો 450 પ્રબોધકો છે. 23બે બળદો લઈ આવો, તેઓને એક બળદ પસંદ કરવા દો અને તેને વધેરીને બલિદાનના લાકડા ઉપર મૂકો, પણ અગ્નિ ન પેટાવો બીજા બળદને હું બલિદાન માટે તૈયાર કરીને લાકડા પર મૂકું, પણ અગ્નિ નહિં પેટાવું. 24તમારે તમારા દેવનું આહવાહન કરવું અને હું યહોવાને આહવાહન કરું. જે કોઈ દેવ અગ્નિને પેટાવી શકશે તે સાચા દેવ હશે.”

બધા લોકો સંમત થયા.

25પછી એલિયાએ બઆલના પ્રબોધકોને કહ્યું, “એક બળદ પસંદ કરો અને પહેલાં તમે ધરાવો, કારણ તમે સંખ્યામાં ઘણા છો, તમારા દેવને પ્રાર્થના કરો, પણ લાકડામાં આગ ન મૂકશો.”

26તેથી તેઓએ તેના કહ્યા મુજબ કર્યું અને એક બળદ તૈયાર કર્યો, અને સવારથી તે બપોર સુધી બઆલનું નામ જપ્યા કર્યું, “તેઓ ઓ બઆલ, અમને જવાબ આપ.” એવા પોકારો કરતાં રહ્યાં, પણ ત્યાં કોઈ અવાજ ન હતો અને જવાબ ન હતો તેઓએ વેદીની ગોળ ફરતે નૃત્ય પણ કર્યું.

27આમને આમ બપોર થઈ ગઈ એટલે એલિયાએ તેમની મશ્કરી કરવા માંડી, તે બોલ્યો, “હજી મોટા સાદે બૂમો પાડો, તેઓ દેવ છે; એ વિચારમાં ઊંડા ડૂબી ગયા હશે,

અથવા કંઈ કામમાં ગૂંથાયા હશે કે પ્રવાસે ગયા હશે, કદાચ ઊંઘી પણ ગયા હોય તો જગાડવા પડે ને?" 28આથી તેઓ વધારે મોટે સાદે બૂમો પાડવા લાગ્યા અને તેમના શિવાજ મુજબ તલવાર અને ભાલા વડે પોતાના શરીર ઉપર એવા ઘા કરવા લાગ્યા કે લોહીના રેલા ચાલ્યા. 29બપોર વીતી ગઈ અને છેક સંધ્યાબલિનો સમય થયો ત્યાં સુધી તેઓ ધૂણતા રહ્યાં, અને તેઓના દેવને બોલાવતા રહ્યાં પણ ત્યાં કંઈ અવાજ કે જવાબ ન મળ્યો કારણકે કોઈ સાંભળતું નહોતું.

30પછી એલિયાએ બધાં લોકોને કહ્યું, "અહીં આવો." લોકો આવ્યા અને તેની ગોળ ફરતા ભેગા થયા યહોવાની વેદી જે તોડી નાખવામાં આવી હતી, તેને તેમણે સમી કરી. 31યાકૂબ કે જેનું નામ યહોવાએ ઈસ્રાએલ રાખ્યું હતું તેના પુત્રોનાં કુળસમૂહોની સંખ્યા અનુસાર તેણે બાર પથ્થર લીધા. 32એ પથ્થરો વડે એલિયાએ એક વેદી બનાવી અને તેને યહોવાને અર્પણ કરી. તેણે એ વેદીની ફરતે 14.6 લીટર બી સમાય તેવડી ખાઈ ખોદી. 33ત્યારબાદ તેણે લાકડા પણ ગોઠવ્યાં. બળદના ટૂકડા કર્યા અને તેને લાકડાં ઉપર ગોઠવ્યો. 34પછી તેણે કહ્યું, "ચાર ઘડા ભરીને પાણી લાવીને અર્પણ રેડો અને લાકડાં ઉપર છાંટો." લોકોએ એ પ્રમાણે કર્યું. તે બોલ્યો, "ફરી પાણી રેડો." લોકોએ ફરી વાર પાણી રેડયું તેણે કહ્યું, "ત્રીજી વાર પાણી રેડો." અને લોકોએ ત્રીજી વાર પાણી રેડયું. 35પાણી વેદીની ચારે બાજુએ ફેલાઈ ગયું. અને પેલી ખાઈ સુકાં પાણીથી બધી બાજુ ભરાઈ ગઈ.

36સાંજે જ્યારે બલિનો સમય થયો તે સમયે પ્રબોધક એલિયા આગળ આવીને બોલ્યો, "ઓ ઈબ્રાહિમ, ઈસહાક અને યાકૂબના યહોવા દેવ, આજે આ લોકોને ખબર પડવા દો કે, ઈસ્રાએલમાં તમે સાચા દેવ છો, અને હું તમારો સેવક છું, અને આ બધું હું તમારા હુકમથી કરું છું. 37મને જવાબ આપો, ઓ યહોવા મને જવાબ આપો. જેથી આ લોકોને ખાતરી થાય કે, તમેજ યહોવા દેવ છો, અને તમેજ તેમનાં હૃદય પાછાં પોતાના તરફ વાળી લીધાં છે."

38એટલામાં એકાએક આકાશમાંથી યહોવાનો અગ્નિ યજ્ઞમાં પડ્યો અને, લાકડાં, પથ્થર અને રેતીને બાળી નાખ્યા અને તેણે ખાડાના પાણી પણ સૂકવી નાખ્યાં! 39લોકોએ આ જોયું ત્યારે તેઓ ભૂમિ પર પ્રણામ કરવા નમ્યાં, અને પોકાર કર્યો, "યહોવા દેવ છો! યહોવા દેવ છો!"

40એલિયાએ કહ્યું, "બઆલના પ્રબોધકોને પકડી લો, જોજો, એક પણ છટકી ન જાય." લોકોએ તેમને પકડી લીધા અને એલિયા તેમને ક્રીશોન નદીને કાંઠે લઈ ગયા અને તેઓ સર્વને ત્યાં મારી નાખ્યાં.

વરસાદનું પુનરાગમન

41એલિયાએ આહબને કહ્યું, "હવે પાછો જા, અન્નજળ લે, કારણ, મને મૂશળધાર વરસાદનાં પગલાં સંભળાય છે." 42આહબે જઈને અન્નજળ લીધાં અને એલિયા, કાર્મેલ પર્વત ની ટોચે સુધી ગયો, ત્યાં તે જમીન પર પડ્યો અને

ઘૂંટણ વચ્ચે પોતાનું માથું ઘાલી દીધું. 43તેણે પોતાના નોકરને કહ્યું, "જઈને દરિયા તરફ નજર કર."

તેણે જઈને નજર કરી, તે બોલ્યો, "ત્યાં કાંઈ નથી." એલિયાએ તેને સાતવાર પાછો મોકલ્યો, અને તે સાત વાર પાછો ગયો. 44સાતમી વખતે તે બોલ્યો, "માણસના હાથના માપનું નાનું વાદળું દરિયામાંથી ઉપર ચઢે છે."

ત્યારે એલિયાએ કહ્યું, "હવે જઈને આહબને કહે, રથ જોડીને ચાલ્યો જા, નહિં તો વરસાદ તેને રોકી રાખશે."

45દરમ્યાન આકાશ વાદળથી કાળું થઈ ગયું, પવન જોરથી ફૂંકાવા લાગ્યો અને ધોધમાર વરસાદ તૂટી પડ્યો. આહબ રથમાં બેસી ગયો અને યિઝ્ઝેલ જવા માટે નીકળી પડ્યો. 46એલિયામાં યહોવાની શકિતનો સંચાર થયો અને તે ઝભ્ભો ઊંચો ખોસીને આહબના રથની આગળ આગળ ઠેઠ તે યિઝ્ઝેલ પહોંચ્યો ત્યાં સુધી દોડતો ગયો.

સિનાઈ પર્વત પર એલિયા

19 એલિયાએ જે કંઈ કર્યું હતું તે, ને તેણે કેવી રીતે સઘળા પ્રબોધકોને તલવારથી મારી નાખ્યા હતા, તે પણ આહબે ઈઝેબેલને કહ્યું, 2પછી ઈઝેબેલે કાસદ મોકલી એલિયાને કહેવડાવ્યું કે, "તેં જેમ એ પ્રબોધકોના પ્રાણ લીધા છે તેમ હું તારા પ્રાણ આવતી કાલે રાત્રે બરાબર આવીજ રીતે આ સમય પહેલા હું તને મારી નાખીશ.' જો હું તેમ નહીં કરું તો ભલે દેવ તેવુંજ અને તેનાથી વધારે બરાબ મારા પ્રત્યે કરે."

3તેથી એલિયા ડરી ગયો ને જીવ બચાવવા યહૂદામાં આવેલા બેર-શેબા નગરમાં દોડી ગયો, પછી તેણે પોતાના નોકરને ત્યાં છોડી દીધો. 4અને તેણે એક આખો દિવસ મુસાફરી કરી, ત્યાં તે એક જાડ નીચે બેઠો અને પ્રાર્થના કરી કે પોતે મરી જાય, તેણે કહ્યું "યહોવા દેવ, મારા પ્રાણ લઈ લ્યો, હું મારા પિતૃઓથી જરાય સારો નથી" 5પછી તે વૃક્ષ નીચે આડો પડ્યો અને ઊંઘી ગયો, તે ઊઘતો હતો ત્યારે એક દેવદૂતે તેને સ્પર્શ કરીને કહ્યું, "ઊઠ અને ખાઈ લે," 6તેણે જોયું તો તેના માથા આગળ ડૂંકાળો રોટલો અને પાણીનો ફૂજો હાજર હતો, તે ખાઈ પીને પાછો સૂઈ ગયો.

7યહોવાના દૂતે ફરી આવીને તેને બીજી વાર સ્પર્શ કરીને કહ્યું, "ઊઠ, ને ખાઈ લે, તારે લાંબો પંથ કાપવાનો છે." 8તેણે ઊઠીને ખાઈને પાણી પીધું અને એ ખોરાકને આધારે 40 દિવસ અને ચાલીસ રાતનો પંથ કાપીને તે યહોવાનો પર્વત જે હોરેબ પર્વત કહેવાય છે ત્યાં સુધી પહોંચી ગયો. 9એક ગુફામાં દાખલ થઈને તેણે ત્યાં રાત વિતાવી, અચાનક તેને યહોવાની વાણી સંભળાઈ;

તેમણે કહ્યું "એલિયા, તું અહીં શા માટે આવ્યો છે?"

10એલિયાએ કહ્યું, "હું સર્વસમર્થ દેવ યહોવાને સંપૂર્ણ રીતે સમર્પિત છું ઈસ્રાએલના લોકોએ તમારા કારારનો ભંગ કર્યો છે, તમારી વેદીનો નાશ કર્યો છે અને તમારા પ્રબોધકોને તલવારથી કાપી નાખ્યા છે. હું એકલો બાકી રહ્યો છું, અને હવે તેઓ મારો જીવ લેવા ઈચ્છે છે."

11યહોવાએ તેને જણાવ્યું, “બહાર જા અને પર્વત પર યહોવાની ઉપસ્થિતિમાં ઊભો રહે.” કારણ યહોવા ત્યાંથી પસાર થઈ રહ્યાં છે, પ્રયંડ પવન ફુંકવા લાગ્યો, જે યહોવાની હાજરીમાં પર્વતને હલાવી શકે અને પથ્થરોને તોડી શકે એટલો શક્તિશાળી હતો. પવન પરંતુ યહોવા તે પવનમાં નહોતા. પવન પછી ભૂકંપ થયો, પરંતુ યહોવા કંઈ એ ભૂકંપમાં નહોતા. 12ભૂકંપ પછી અગ્નિ ફાટી નીકળ્યો, પણ યહોવા એ અગ્નિમાં પણ નહોતા, અગ્નિ પછી ત્યાં સંપૂર્ણ શાંતિ હતી.

13આ સાંભળતાં જ એલિયાએ પોતાના ઝભ્ભાથી મોં ઢાંકી દીધું અને બહાર નીકળીને તે ગુફાના બારણા આગળ ઊભો રહ્યો. ત્યાં એક અવાજ આવ્યો, “એલિયા, તું અહીં શા માટે આવ્યો છે?”

14તેણે ફરીથી જવાબ આપ્યો, “હું સંપૂર્ણ રીતે સર્વસમર્થ દેવ યહોવાને અર્પણ થઈ ગયો છું, ઈસ્રાએલના લોકોએ તમારો કરાર ફગાવી દીધો છે, તમારી વેદી તોડી પાડી છે, અને તમારા પ્રબોધકોને તલવારથી કાપી નાખ્યા છે, હું એકલો બાકી રહ્યો છું, અને હવે તેઓ મારો જીવ લેવા માગે છે.”

15યહોવાએ તેને કહ્યું, “તું પાછો ફર, અને દમસ્કના રણ વિસ્તારમાં જા, ત્યાં જઈને અરામના રાજા તરીકે ‘હઝાએલનો અભિષેક કર. 16નિમ્શીના પુત્ર યેહૂનો ઈસ્રાએલના રાજા તરીકે અભિષેક કર, અને અબેલ-મહોલાહના શાફાટના પુત્ર એલિશાને તારા પછીના પ્રબોધક તરીકે નિયુક્ત કર, 17હઝાએલની તલવારથી જે કોઈપણ છટકી ને ભાગી જશે યેહૂ તેને મારી નાખશે, અને યેહૂની તલવારથી જે કોઈપણ છટકીને ભાગી જશે તેને એલિશા મારી નાખશે. 18પરંતુ હજી પણ 7,000 એવા ઈસ્રાએલીઓ છે, જેઓ કદી બનાલને નમ્યા નથી કે નથી તેને તેની મૂર્તિને ચુમ્યાં.”

પ્રબોધક બનતો એલિશા

19એલિયા ઊપડી ગયો અને તેણે શાફાટના પુત્ર એલિશાને ખેડ કરતો જોયો, તેની આગળ બાર જોડ બળદ હતા, અને તે પોતે છેલ્લી જોડ સાથે હતો; એલિયાએ ત્યાંથી પસાર થતાં પોતાનો ઝભ્ભો તેના પર નાખ્યો. 20એલિશા, બળદોને છોડીને એલિયાની પાછળ દોડ્યો અને કહેવા લાગ્યો, “મારે મારા પિતા અને માતાને વિદાય વચન કહેવું છે, પછી હું તારી સાથે આવીશ.”

એલિયાએ કહ્યું, “જા, અને પાછો આવ. હું તને રોકીશ નહિં.”

21એટલે એલિશાએ પાછા ફરી શાંત્યાર્પણ તરીકે બળદની જોડ લીધી અને માંસ રાંધી લોકોને વહેંચી દીધું અને ત્યાર પછી તે એલિયાને અનુસર્યો અને તેનો સેવક બની ગયો.

બેનહદાદ અને આહાબ યુદ્ધ માટે તૈયાર

20 અરામના રાજા બેન-હદાદે પોતાનું બધું લશ્કર ભેગું કર્યું અને બત્રીસ રાજાઓને તથા ઘણા ઘોડાઓ અને ઘોડાના રથોને પોતાની સાથે લીધાં. તેણે સમરૂને ઘેરી લઈ તેના પર હુમલો કર્યો. 21તેણે ઈસ્રાએલના રાજા

આહાબને જે નગરમાં હતો તેને સંદેશવાહક મોકલ્યો, 3“સંદેશો આ પ્રમાણે હતો બેન-હદાદ કહે છે ‘તારાં સોના ચાંદી મારાં છે, તારી સ્ત્રીઓ મારી છે, તારા સંતાનો મારાં છે, અને દરેક સારી વસ્તુ જે તારી પાસે છે તે મારી છે!’”

4ઈસ્રાએલના રાજાએ જવાબ આપ્યો, “જેવી આપની આજ્ઞા, મારા ઘણી, હું અને મારી પાસે જે બધું છે તે સર્વસ્વ આપના જ છે.”

5સંદેશવાહકો પાછા આવ્યા અને કહ્યું “બેન-હદાદ કહે છે, ‘તમારું સોનું, ચાંદી, સ્ત્રીઓ, અને સંતાનો મને આપી દો. 6હવે આવતી કાલે આ વખતે હું મારા અમલદારોને તારા ઘર અને તારા અમલદારોના ઘરોને તપાસવા મોકલીશ અને તેઓ તેમને જે કંઈ ગમશે તે બધું તેઓ ઝૂંટવી લેશે.’”

7ઈસ્રાએલના રાજાએ દેશના બધા વડીલોને પ્રદેશના અગ્રણીઓને તેડાવી મંગાવ્યા અને કહ્યું, “જોયું ને! આ માણસ મને મુશ્કેલીમાં મૂકી રહ્યો છે! અણે મારી પાસે મારી સ્ત્રીઓ, બાળકો, સોનું અને ચાંદી માગ્યાં અને મેં ના નહોતી પાડી.”

8બધાજ વડીલો-અગ્રણીઓ અને લોકો-સેનાએ સલાહ આપી, “તારે તેના કહેવા પર ધ્યાન આપવું નહિં અને તેની માગણી પૂરી કરવી નહિં.”

9તેથી આહાબે બેન-હદાદના સંદેશવાહકોને જણાવ્યું, “મારા ઘણી મારા રાજાને કહેજો કે પહેલી વારની માગણી પ્રમાણેનું હું બધુંજ આપીશ. પણ હું તમારી બીજી માગણી સાથે સહમત થતો નથી” પછી સંદેશવાહકો બેન-હદાદ પાસે પાછા ગયા.

10ત્યાર બાદ બેન-હદાદે તેને એવો સંદેશો મોકલ્યો કે, “સમરૂનનો હું એવો સંપૂર્ણપણે નાશ કરીશ કે મારા સેનાના દરેક માણસ માટે ભેગી કરવા એક મુઠ્ઠી ધૂળ પણ નહીં મળે. જો હું આમ નહીં કરું તો કદાચ મને દેવ ખૂબ નુકસાન પહોચાડે.”

11પણ ઈસ્રાએલના રાજાએ જવાબ મોકલ્યો, “કે, ‘યુદ્ધ પૂરું થયા પહેલા તેના પરિણામની બહાશ કરો નહીં.”

12જ્યારે બેન-હદાદને આ સંદેશો મળ્યો ત્યારે તે બીજા રાજાઓ સાથે સુકોથમાં દ્રાક્ષારસ પીતો હતો, તેણે પોતાના માણસોને કહ્યું, “જાવ અને શહેર પર હુમલો કરો.” અને તેમણે તે પ્રમાણે કર્યું.

13એટલામાં પ્રબોધકોમાંનો એક ઈસ્રાએલના રાજા આહાબની પાસે આવ્યો અને બોલ્યો, “આ યહોવાની વાણી છે; ‘તે આ મોટી સેના જોઈ? આજે હું તમને તેઓ પર જીત અપાવડાવીશ, અંતમાં તને ખબર પડશે કે, હું યહોવા છું.’”

14આહાબે પૂછ્યું, “કોની મારફતે?”

પ્રબોધકે કહ્યું, “આ યહોવાનાં વચન છે: ‘જેઓ પ્રાંતના આગેવાનોની સેવા કરે છે તે યુવાનો મારફત.’” આહાબે પૂછ્યું, “યુદ્ધ કોણ શરૂ કરશે?” પ્રબોધકે કહ્યું, “તું”

15પછી આહાબે યુવાનો કે જે પ્રાંતના આગેવાનોની સેવા કરતા હતા તેમને ભેગા કર્યા તેઓ 232 જણા હતા, પછી આહાબે આખી ઈસ્રાએલી સેનાને હાજર થવા કહ્યું બધાં મળીને ત્યાં 7,000 સૈનિકો હતાં.

16તેમણે ખરે બપોરે ફૂચ કરી ત્યારે બેન-હદાદ તેના તંબૂમાં તેના 32 રાજાઓ સાથે જેઓએ તેની સાથે જોડાણ કર્યું હતું તેમની સાથે દ્રાક્ષારસ પીવામાં ચક્ર્યૂર હતો. 17યુવાનો જેમણે ઈસ્રાએલના પ્રાંતના આગેવાનોની સેવા કરી હતી તેઓ રસ્તાની આગળ હતા. બેન-હદાદને ખબર આપવામાં આવી કે, “કેટલાક માણસો સમરૂનમાંથી આવ્યા છે.” 18તેણે કહ્યું “તેઓ શરણે થવા આવ્યા હોય કે લડવા આવ્યા હોય તેમને જીવતા પકડી લો.”

19પરંતુ યુવાનો જે ઈસ્રાએલના પ્રાંતના આગેવાનોની સેવા કરતા હતા તેઓ નગરમાંથી પાછા ફરી ગયાં હતાં. અને સેના તેની પાછળ હતી. 20પ્રત્યેકે પોતાના સામાવાળાને મારી નાખ્યો. અરામીઓ ભાગવા લાગ્યા અને ઈસ્રાએલીઓએ તેમનો પીછો પકડ્યો. અરામનો રાજા બેન-હદાદ કેટલાક ઘોડેસ્વારો સાથે ઘોડા ઉપર છટકી ગયો. 21પછી ઈસ્રાએલીઓના રાજાએ બહાર આવીને ઘોડાઓ અને રથો કબજે કર્યા, અને અરામીઓને સખત હાર આપી.

22પછી પ્રબોધકે ઈસ્રાએલના રાજા પાસે જઈને કહ્યું, “તું તારું બળ વધારજે, અને સાવધ રહેજે, અને જે કંઈ કરે તે વિચારીને કરજે, કારણ, આવતે વરસે વસંતના સમયે અરામનો રાજા તારા પર હુમલો કરશે.”

ફરી આક્રમણ કરતું બેન-હદાદ

23તેના પરાજય પછી બેન-હદાદના લશ્કરના વડાઓએ તેને કહ્યું, “ઈસ્રાએલના દેવ તો પર્વતોના દેવ છે, તેથી તેઓ જીતી ગયા છે. સપાટ મેદાનોમાં યુદ્ધ થાય તો પછી આપણે જીતી શકીએ. 24તે સમયે તમારે આટલું કરવું જોઈએ, આ બધા રાજાઓને તેના, હોદાઓ પરથી હટાવી દો અને તેના બદલે પ્રશાસકની નિમણૂક કરો.

25“તમે જે લશ્કર ગુમાવ્યું છે તેવું બીજું ઊભું કરો, પહેલાના જેટલાં ઘોડા અને રથો તૈયાર કરો, એ પછી જો આપણે તેમની સાથે સપાટ મેદાનમાં લડીશું તો જરૂર આપણે તેમને હરાવીશું.” બેન-હદાદે તેમની સલાહ માની અને તે પ્રમાણે જ કર્યું.

26બીજે વર્ષે વસંતના સમયે તેણે અરામીઓનું લશ્કર ભેગું કરીને ઈસ્રાએલીઓ સાથે લડવા અફેક પર ફૂચ કરી.

27ઈસ્રાએલીઓ પણ લડવા ભેગા થયા. તેઓએ બખ્તર અને બીજા હથેયારો સાથે લીધાં અને અરામીઓનો સામનો કરવા નીકળી પડ્યા અને તેમની સામે પડાવ નાખ્યો. ઈસ્રાએલીઓ તો બકરાનાં બે ટોળાં જેવાં લાગતા હતાં અને અરામીઓ તો સમગ્ર પ્રદેશમાં ફેલાઈ ગયા હતા.

28દેવના એક માણસે આવીને ઈસ્રાએલના રાજાને કહ્યું, “આ યહોવાનાં વચન છે; ‘અરામીઓ એવું માને છે કે, યહોવા તો પર્વતોના દેવ છે. કાંઈ ખીણોના દેવ નથી, આથી હું તમને આ મહાન સૈન્ય તમારા હાથમાં સુપ્રત કરીશ, જેથી તમને ખાતરી થશે કે હું યહોવા છું.’”

29સાત દિવસ સુધી તેઓ સામસામે છાવણી નાખીને પડી રહ્યાં. સાતમા દિવસ પછી યુદ્ધ શરૂ થયું અને

ઈસ્રાએલીઓએ એકજ દિવસમાં ફોજના 1,00,000 અરામી પાયદળના સૈનિકોને કાપી નાખ્યા. 30બીજા સૈનિકો અફેકના નગરમાં ભાગી ગયા પરંતુ તેઓ જેવા દાખલ થયા નગરની દીવાલ તૂટી ગઈ જેમાં તેઓમાંનાં 27,000 માર્યા ગયા. બેન-હદાદે ભાગી જઈને શહેરમાં એક અંદરના હિસ્સામાં આશ્રય લીધો હતો. 31તેના અમલદારોએ તેને કહ્યું, “જુઓ, અમે સાંભળ્યું છે કે ઈસ્રાએલના રાજાઓ દયાળુ હોય છે. અમે શોકના વસ્ત્રો પહેર્યા અને માથા ઉપર દોરડાં વીટીં ઈસ્રાએલના રાજા પાસે જઈએ, કદાચ તે આપણને માફી અને જીવનદાન આપે.”

32આથી તેઓએ શોકના વસ્ત્રો પહેર્યા અને માથા ઉપર દોરડાં બાંધીને ઈસ્રાએલના રાજા પાસે જઈને તેને કહ્યું, “આપના સેવક બેન-હદાદ કહેવડાવે છે, મહેરબાની કરીને મને જીવનદાન આપો.” તેણે જવાબ આપ્યો, “શું તે હજી જીવતો છે? તે તો મારો ભાઈ છે.”

33બેન-હદાદના માણસોએ આને શુભ શુકન માની લઈ તરત જ તેના શબ્દો પકડી લઈ કહ્યું, “જી, બેન-હદાદ આપના ભાઈ છે.”

આહાબે કહ્યું, “જાઓ, તેને લઈ આવો.”

પછી બેન-હદાદ બહાર આવ્યો અને આહાબે તેને પોતાના રથમાં બેસાડ્યો. 34બેન-હદાદે કહ્યું, “મારા પિતાએ તમારા પિતા પાસેથી લઈ લીધેલાં શહેરો હું પાછાં આપીશ, અને મારા પિતાએ જેમ સમરૂનમાં બજાર ખોલ્યાં હતાં તેમ તમે દમસ્કમાં ખોલજો.”

આહાબે કહ્યું, “હું તમને આ શરતો પર જવા દઈશ.” આથી આહાબે તેની સાથે શાંતિકરાર કર્યા અને તેને મુક્ત કર્યો.

આહાબ વિરૂદ્ધ બોલતો પ્રબોધક

35યહોવાની આજ્ઞાઓથી યુવાન પ્રબોધકોમાંથી એકે પોતાના એક સાથીને કહ્યું, “મને માર.” પણ પેલા માણસે તેમ કરવાની ના પાડી, 36એટલે તેણે તેને કહ્યું, તે યહોવાની આજ્ઞાનું ઉલ્લંઘન કર્યું છે, તેથી તું મારી પાસેથી જશે તે જ ક્ષણે એક સિંહ તને મારી નાખશે.” અને તે માણસ ગયો કે તરત જ તેને એક સિંહ મળ્યો અને તેણે તેને મારી નાખ્યો.

37ત્યારબાદ પેલા યુવાન પ્રબોધક બીજા માણસને મળ્યો અને તેને કહ્યું, “મને માર.”

અને તે માણસે તેને માર્યો અને ઘાયલ કર્યો. 38પછી તે પ્રબોધક ત્યાંથી ચાલ્યો ગયો અને આંખોપર પાટો બાંધ્યો પોતાની જાતને છુપાવી દીધી અને રસ્તા ઉપર જઈને રાજાના આવવાની રાહ જોતો બેઠો. 39જ્યારે રાજા ત્યાંથી પસાર થયો એટલે તેણે તેને બૂમ પાડીને કહ્યું, “હું યુદ્ધની વચ્ચેવચ્ચે જતો હતો એવામાં એક યોદ્ધાએ એક કેદીને લઈને મારી પાસે આવીને કહ્યું, ‘આ માણસને સંભાળ, એ જો ભાગી ગયો તો એને બદલે તારે તારો જીવ આપવો પડશે અથવા 34 કિલો ચાંદી આપવી પડશે.’ 40પણ હું કોઈને કોઈ કામમાં રોકાયેલો હતો, એવામાં તે અદૃશ્ય થઈ ગયો.”

ઈસ્રાએલના રાજાએ કહ્યું, “તને એ જ સજા થવી જોઈએ. તે જાતે જ ફેસલો આપ્યો છે.”

41તરત જ યુવાન પ્રબોધકે આંખ પર બાંધેલો પાટો છોડી નાખ્યો અને ઈસ્રાએલના રાજાએ તેને ઓળખી કાઢ્યો કે, આ તો પ્રબોધક છે. 42તેણે રાજાને કહ્યું, “આ યહોવાના વચન છે, ‘મેં તને બેનહદાદ પર વિજય અપાવ્યો જેથી તું તેને મારી નાખે, પણ તે તેને જીવતો છોડ્યો. તેથી તે માણસની બદલીમાં તું મરી જશે અને તારા સૈનિકો મરી જશે એના સૈનિકોની બદલે.”

43ઈસ્રાએલનો રાજા ઉદાસ અને ગુસ્સે થઈને ઘેર જવા નીકળ્યો અને સમરૂન આવી પહોંચ્યો.

નાબોથની દ્રાક્ષાવાડી

21 ત્યારબાદ એવું બન્યું કે, નાબોથ નામના માણસ પાસે દ્રાક્ષની વાડી હતી, નાબોથ યિઝ્રએલનો હતો અને તેની દ્રાક્ષવાડી યિઝ્રએલમાં હતી, શમરીઆના રાજા આહાબના ઘર પાસે. 2આહાબે નાબોથને કહ્યું, “તારો દ્રાક્ષનો બગીચો મારા મહેલને અડીને આવેલો છે, તું મને વાડી બનાવવા માટે એ આપી દે, એના બદલામાં હું તને એના કરતાં સારો દ્રાક્ષનો બગીચો આપીશ; અથવા તું ઈચ્છે તો તેની બદલે હું તને ચાંદીમાં ચૂકવણી કરીશ.”

3પણ નાબોથે જવાબ આપ્યો, “મારા પૂર્વજોની જમીન હું તમને આપું તે માટે યહોવાનો નિષેધ છે.”

4યિઝ્રએલી નાબોથનો જવાબ સાંભળી આહાબ ધૂવાપૂવા થઈને ઘેર પાછો ફર્યો, તે દીવાલ તરફ મોં ફેરવીને પથારીમાં સૂઈ ગયો, અને ખાવાનો ઈન્કાર કર્યો.

5તેની પત્ની ઈઝેબેલે તેની પાસે આવીને કહ્યું, “તમે આટલા બધા ઉદાસ કેમ છો? અને તમે ખાવાની ના કેમ પાડો છો?”

6તેણે કહ્યું, “યિઝ્રએલીના નાબોથ સાથે મારે વાત થઈ. મેં કહ્યું, ‘તું તારી દ્રાક્ષની વાડી મને આપ. હું તને ચાંદી આપીશ, જો તે ઈચ્છે તો અથવા; તો એના બદલામાં બીજો બગીચો અપાવીશ. પણ તેણે કહ્યું, ‘હું મારી દ્રાક્ષવાડી તમને નહિ આપું.’”

7ત્યારે તેની પત્ની ઈઝેબેલે કહ્યું, “તમે તે ઈસ્રાએલના રાજા છો કે કોણ છો? ચાલો, ઊઠો, ખાઈ લો, એટલે સારું લાગશે. યિઝ્રએલીના નાબોથની દ્રાક્ષાવાડી હું તમને અપાવીશ!”

8પછી આહાબને નામે પત્રો ઈઝેબેલે લખ્યા, તે પર મહોર છાપીને બંધ કર્યા અને નાબોથ રહેતો હતો તે યિઝ્રએલ નગરના વડીલો અને આગેવાનોને એ પત્રો તેણે મોકલી આપ્યા.

9તેણીએ પત્રમાં લખ્યું કે, “ઉપવાસ કરવાનું શરૂ કરો અને નાબોથને બધા લોકોની સામે બેસાડો. 10સભાની આગળમાં બે બદમાશોને પણ બેસાડો અને તેમની પાસે કહેવડાવો કે “નાબોથે યહોવાને અને રાજાને શ્રાપ આપ્યો છે. તો તેને બહાર લઈ જાવ અને તેના પર પથ્થરો ફેંકીને તેને મારી નાખો.”

11વડીલો અને આગેવાનોએ તથા જાણીતા માણસોએ ઈઝેબેલે, પત્રમાં લખી મોકલેલા હુકમ પ્રમાણે કર્યું. 12તેમણે ઉપવાસ જાહેર કર્યો, અને નાબોથને લોકોની સામે બેસાડ્યો. 13અને પેલા બે બદમાશો આવીને તેની સામે બેઠા અને તેના વિષે લોકો સમક્ષ જુબાની આપી અને કહ્યું તેણે (નાબોથ) દેવને અને રાજાને શ્રાપ આપીને ખોટું કર્યું. પછી તેઓ તેને શહેરની બહાર લઈ ગયા અને ઈટાળી કરીને મારી નાખ્યો. 14તેમણે ઈઝેબેલને સંદેશો મોકલ્યો કે, “નાબોથને ઈટાળી કરીને મારી નાખવામાં આવ્યો છે.”

15જ્યારે ઈઝેબેલને ખબર પડી કે, નાબોથ પર પથ્થરો ફેંકીને મારી નાખવામાં આવ્યો છે ત્યારે તેણે આહાબને કહ્યું, “ઊઠો, અને યિઝ્રએલના નાબોથે જે દ્રાક્ષની વાડી તમને વેંચવાનો ઈન્કાર કર્યો હતો તેનો કબજો લઈ લો; કારણ નાબોથ હવે જીવતો નથી, મરી ગયો છે.” 16જ્યારે આહાબે સાંભળ્યું કે, ઈસ્રીલનો નાબોથ મરી ગયો છે, ત્યારે તે ઊઠીને દ્રાક્ષના બગીચાનો કબજો લેવા ગયો.

17ત્યારબાદ તિશ્બેના પ્રબોધક અલિયાને યહોવાની વાણી સંભળાઈ, 18ઊઠ, સમરૂનમાં વસતા ઈસ્રાએલના રાજા આહાબ પાસે પહોંચી જા. તે તને નાબોથની દ્રાક્ષની વાડીમાં મળશે. તે ત્યાં દ્રાક્ષાવાડીનો કબજો લેવા ગયો છે. 19તારે તેને આ પ્રમાણે કહેવું, આ યહોવાનાં વચન છે; ‘તે તારા વેરીનું ખૂન તો કર્યું છે અને હવે તું તેની મિલકત પચાવી પાડે છે? આ યહોવાનાં વચન છે: જ્યાં કૂતરાંઓએ નાબોથનું લોહી ચાટ્યું હતું ત્યાં જ કૂતરાંઓ તારું લોહી પણ ચાટશે.”

20આહાબે કહ્યું, “ઓ મારા દુશ્મન, તેં આખરે મને પકડી પાડ્યો!”

અલિયાએ કહ્યું, “મેં તને પકડી પાડ્યો છે, કારણ, યહોવાની નજરમાં તે ખોટું કર્યું છે. 21હવે યહોવા કહે છે, ‘હું તારે માથે આફત ઊતારીશ, હું તારા કુટુંબને સાફ કરી નાખીશ. ઈસ્રાએલમાંના તારા એકએક વંશજને ઘરતીના પડ ઉપરથી સમાપ્ત કરીશ. 22મેં નાબોથના પુત્ર યરોબઆમ અને અહિયાના પુત્ર બાઅશાના કુટુંબોનો નાશ કર્યો છે હું તેવુંજ તારા કુટુંબ સાથે કરીશ. કારણ તે ઈસ્રાએલના લોકો પાસે પાપ કરાવ્યા છે અને તેં મારો રોષ વહોરી લીધો છે.’ 23યહોવાએ ઈઝેબેલ વિષે પણ વાણી ઉચ્ચારી કે, ઈસ્રાએલના કૂતરાં ઈઝેબેલના શરીરને યિઝ્રએલના ખેતરોમાં ફાડી ખાશે. 24આહાબનાં કુટુંબના જે માણસો શહેરમાં મૃત્યુ પામશે તેમને કૂતરાં ખાઈ જશે. અને જેઓ વગડામાં મૃત્યુ પામશે તેને પંખીઓ ખાઈ જશે.”

25આહાબ જેવું બીજું કોઈ નહોતું. દેવની દૃષ્ટિમાં જે પાપ હતું તે કરવા માટે સંપૂર્ણ રીતે તે સમર્પિત થઈ ગયો હતો, કેમકે તેની પત્ની ઈઝેબેલ સર્વ પ્રકારની દુષ્ટતા કરવા તેને ઉત્તેજન આપતી હતી. 26જે રીતે અમોરીઓએ મૂર્તિઓની પૂજા કરી હતી તે રીતે આહાબે પણ કરી. જોકે ઈસ્રાએલીઓને જમીન આપવા માટે યહોવાએ અમોરીઓને હાંકી કાઢ્યાં હતાં. 27પ્રબોધકનાં વચનો સાંભળીને આહાબે પશ્ચાન્નાપથી કપડાં ફાડી નાખ્યાં. તેણે ઉપવાસ કર્યા અને શોકના કપડાં

પહેર્યા તેમાં સૂઈ ગયો અને ચૂપચાપ બધે ચાલતો રહ્યો. 28એ સમય દરમ્યાન એલિયા જે નિશ્બેનો હતો તેને યહોવાની વાણી સંભળાઈ, 29“આહાબ મારી સમક્ષ નમ્ર બની ગયો છે તે તે જોયું? તે આમ નમ્ર બન્યો છે એટલે હું એ જીવશ ત્યાં સુધી એના કુટુંબ પર આફત નહિ ઊતારું, પણ જ્યારે તેનો પુત્ર રાજા બનશે ત્યારે ઊતારીશ.”

મીખાહની આહાબને ચેતવણી

22 ત્રણ વર્ષ સુધી અરામીઓ અને ઈસ્રાએલીઓ વચ્ચે કોઈ લડાઈ થઈ નહિ. 2પરંતુ ત્રીજે વર્ષે યહૂદાનો રાજા યહોશાફાટ ઈસ્રાએલના રાજાને મળવા ગયો.

૩ઈસ્રાએલના રાજાએ પોતાના અમલદારોને કહ્યું, “તમે જાણો છો કે અરામના રાજાએ હજી સુધી રામોથ-ગિલયાદને પોતાના કબજા હેઠળ રાખ્યું છે જે આજે પણ આપણાં છે અને આપણે હજી સુધી કશું કર્યા વગર શાંત બેસી રહ્યા છીએ.”

4પછી યહોશાફાટ તરફ ફરીને તેણે કહ્યું, “તમે રામોથ-ગિલયાદ ઉપર ચડાઈ કરવા મારી સાથે આવશો?”

યહોશાફાટે ઈસ્રાએલના રાજાને જવાબ આપ્યો, “આપણે બે કંઈ જુદા નથી. મારા સૈનિકો એ તમારા જ સૈનિકો છે. મારા ઘોડા એ તમારાજ ઘોડા છે. 5પણ પહેલાં યહોવાને આ બાબતમાં તેમની શી ઈચ્છા છે, તે જાણવા પ્રશ્ન કરો.”

6આથી ઈસ્રાએલના રાજાએ 400 પ્રબોધકોને બોલાવીને ભેગા કર્યા. અને તેમને પૂછ્યું, “મારે રામોથ-ગિલયાદ ઉપર હુમલો કરવો કે રાહ જોવી?”

તેમણે કહ્યું, “હુમલો કરો, યહોવા તેને રાજાના હાથમાં સુપ્રત કરશે.”

7“પણ યહોશાફાટે પૂછ્યું, અહીં યહોવાનો બીજો કોઈ પ્રબોધક નથી, જેને આપણે આ પ્રશ્ન પૂછી શકીએ?”

8ઈસ્રાએલના રાજાએ જવાબ આપ્યો, “બીજો એક પ્રબોધક છે, જેના દ્વારા આપણે યહોવાને પ્રશ્ન કરી શકીએ; પણ હું તેનો તિરસ્કાર કરું છું, કારણ તે કદી મારે વિષે સારું ભવિષ્ય ભાખતો નથી. તે ફક્ત મારું ખરાબ જ બોલે છે, તેનું નામ મીખાયા છે ને તે યિમ્લાહનો પુત્ર છે.”

તેથી યહોશાફાટે કહ્યું, “રાજા આહાબ, તમારે તેવી વાત ન કરવી જોઈએ.”

9આથી ઈસ્રાએલના રાજાએ પોતાના એક અમલદારને બોલાવી કહ્યું, “મીખાયાને તાત્કાલિક બોલાવી લાવ.”

10ઈસ્રાએલનો રાજા અને યહૂદાનો રાજા યહોશાફાટ સમરૂનના દરવાજા પાસે સિંહાસનો પર બેઠા હતા. તેઓએ રાજાનો પોષાક પહેર્યો હતો અને તેમની સામે બધા પ્રબોધકો ભવિષ્યવાણી ભાખી રહ્યાં હતા. 11આ બધાં પ્રબોધકોમાં એક પ્રબોધક સિદકિયા હતો, જે કનાઅનાહનો પુત્ર હતો. તેણે લોખંડના શિંગડા બનાવીને જાહેર કર્યું, “યહોવા કહે છે કે ‘આ લોખંડના શિંગડાઓ વાપરીને તમે અરામીયનોને ઘાયલ કરશો અને અંતે તેમનો નાશ થશે.’” 12તમામ પ્રબોધકોએ એવું જ ભવિષ્ય ભાખ્યું; તેમણે કહ્યું, “રામોથ-

ગિલયાદ ઉપર હુમલો કરો અને વિજય પ્રાપ્ત કરો. યહોવા તેને રાજાના હાથમાં સુપ્રત કરશે.”

13મીખાયાને તેડવા ગયેલા માણસે મીખાયાને કહ્યું, “ધ્યાન રાખજો કે બધા જ પ્રબોધકોએ એકી અવાજે રાજાને માટે સારું ભવિષ્ય ભાખ્યું છે તમે પણ તેના માટે તેમના જેવું જ કહેજો.”

14પરંતુ મીખાયાએ કહ્યું, “યહોવાના સમ હું તો યહોવા કહેશે તે જ પ્રમાણે કરીશ.”

15જ્યારે મીખાયા રાજાની સન્મુખ આવ્યો ત્યારે રાજાએ તેને કહ્યું, “મીખાયા, અમે રામોથ-ગિલયાદ ઉપર હુમલો કરીએ કે રોકાઈ જઈએ?”

તેણે કહ્યું, “હુમલો કરો અને વિજય પામો. યહોવાએ નગર રાજાના હાથમાં સુપ્રત કરી દેશે.”

16રાજાએ કહ્યું, “યહોવાને નામે માત્ર સારું જ બોલવા માટે મારે તારી પાસે કેટલી વખત સોગંદ લેવડાવવા?”

17મીખાયાએ કહ્યું, “મેં બધા ઈસ્રાએલીઓને એક ઘેટાપાલક વગરનાં ઘેટાંના ટોળાની જેમ પર્વતો ઉપર વેરવિખેર થઈ ગયેલા જોયા છે, અને મેં યહોવાને એમ બોલતા સાંભળ્યા છે કે, ‘એ લોકોનો કોઈ ઘણી નથી, તેથી તેઓ ભલે શાંતિથી ઘેર જાય.’”

18આ સાંભળીને ઈસ્રાએલના રાજાએ યહોશાફાટને કહ્યું, “મેં તમને નહોતું કહ્યું કે, એ કદી મારા માટે કંઈપણ સારું બોલતો નથી પણ હંમેશા ખરાબ જ બોલે છે!”

19મીખાયાએ વધુમાં કહ્યું, “હવે યહોવાની વાણી સાંભળો, મેં યહોવાને તેના સિંહાસન ઉપર આકાશમાં બિરાજેલા જોયા છે. તેમને જમણે અને ડાબે બધા દેવદૂતો તેમની સેવામાં ઊભા છે. 20યહોવાએ કહ્યું, ‘આહાબને રામોથ ગિલીયાદના ઘરે જઈ અમ્મોનિયો વિરુદ્ધ લડાઈ કરવા અને ત્યાં મરવા કોણ લલચાવશે?’ આ વિષે તેમની વચ્ચે ઘણા સૂચનો થયાં, 21છેવટે એક દૂતે યહોવાની નજીક આવીને કહ્યું, ‘હું એ કામ કરીશ.’ યહોવાએ પૂછ્યું, કેવી રીતે? 22તેણે કહ્યું, ‘હું જઈને તેના બધા પ્રબોધકોના મોઢે જૂઠી ભવિષ્યવાણી ઉચ્ચારાવીશ.’ પછી યહોવાએ કહ્યું, ‘તું જરૂર તેને લલચાવવામાં સફળ થઈશ. જા, અને એ પ્રમાણે કર.’”

23આમ, આપ જુઓ છો કે “યહોવાએ તમારા બધા પ્રબોધકો પાસે જૂઠી ભવિષ્યવાણી કરાવડાવી છે, કારણ કે તેણે આપને માથે આફત ઊતારવાનું નક્કી કર્યું છે.”

24એ વખતે કનાઅનાહના પુત્ર સિદકિયાએ આવીને મીખાયાના મોઢા ઉપર લાફો ચોડી દીધો, અને પૂછ્યું, “જ્યારે મને તમારી પાસે જવા માટે છોડી મુક્યો ત્યારે યહોવાની શકિત ક્યાં ચાલી ગઈ?”

25મીખાયાએ સામે જવાબ આપ્યો, “એ તો તું જ્યારે ભાગીને ધરના અંદરના ઓરડામાં સંતાઈ જશે ત્યારે તને એની ખબર પડશે.”

26ઈસ્રાએલના રાજાએ કહ્યું, “મીખાયાને કેદ પકડો અને નગરના આગેવાન આમોનને અને રાજાના પુત્ર યોઆશને સોંપી દો. 27અને તેમને કહો કે, ‘રાજાની એવી આજ્ઞા છે કે

આને કેદમાં પૂરી દો, અને હું સુરક્ષિત પાછો આવું ત્યાં સુધી જીવતો રહે એટલા જ રોટલા અને પાણી સિવાય બીજું કશું આપશો નહિં.”

28મીખાયાએ કહ્યું, “તમે જો સુરક્ષિત પાછા આવો તો સમજવું કે મારી મારફતે યહોવા નહોતા બોલ્યા. તેણે એમ પણ કહ્યું “તમે બધા લોકો સાંભળો.”

29પછી ઈસ્રાએલનો રાજા અને યહૂદાનો રાજા યહોશાફાટ રામોથ-ગિલયાદ ઉપર ચડાઈ કરવા ઊપડી ગયો. 30ઈસ્રાએલના રાજાએ યહોશાફાટને કહ્યું, “હું વેશપલટો કરીને યુદ્ધમાં જઈશ પણ તમે તમારા બાદશાહી પોશાક પહેરી રાખજો,” આમ ઈસ્રાએલનો રાજા વેશપલટો કરીને યુદ્ધમાં ગયો.

31અરામના રાજાએ પોતાના રથદળના બત્રીસ સરદારોને આજ્ઞા આપી હતી કે તેઓએ બીજા કોઈની સાથે નહીં પણ માત્ર રાજા આહાબની સામે જ યુદ્ધ કરવું. 32સારથિઓએ યહોશાફાટ રાજાને તેના રાજવી પોષાકમાં જોયો ત્યારે તેઓએ માની લીધું કે જેને આપણે મારી નાખવાનો છે તે ઈસ્રાએલનો રાજા એ જ છે. તેથી તેઓ તેના પર હુમલો કરવા વળ્યા. પણ યહોશાફાટે જોરથી બૂમો પાડી, 33પછી સારથિઓ સમજી ગયા કે આ ઈસ્રાએલનો રાજા નથી. અને તેમણે તેનો પીછો કરવો છોડી દીધો. 34પરંતુ એક સૈનિકે અનાયાસે તીર છોડ્યું. એ તીર ઈસ્રાએલના રાજાને તેના બખ્તરના સાંધાની વચ્ચે વાગ્યું. તેથી આહાબે પોતાના સારથિને કહ્યું, “રથ ફેરવીને મને યુદ્ધભૂમિની બહાર લઈ જા. હું ઘવાયો છું,”

35દિવસ ચડતો ગયો તેમ તેમ યુદ્ધ વધુને વધુ ભીષણ બનતું ગયું અને રાજા તેના રથમાં અરામીઓ તરફ મોં કરીને ઢળેલો પડ્યો હતો, તેના ધામાંથી લોહી વહીને રથમાં ભેગું થતું હતું, સાંજ થતાં તેણે દેહ છોડ્યો. 36દિવસને અંતે સૂર્યાસ્ત થતાં જ રાજાની લશ્કરી છાવણીમાં એક મોટો પોકાર થયો, “દરેક જણ પોતપોતાના દેશમાં પોતપોતાને ઘેર જાવ.”

37રાજાના મૃતદેહને સમરૂનમાં લાવવામાં આવ્યો, ત્યાં તેને દફનાવવામાં આવ્યો. 38સમરૂનના તળાવને તીરે બાજુમાં રથ ઘોવામાં આવ્યો. કૂતરાં તેનું લોહી ચાટી ગયાં અને વારાંગનાઓએ તે પાણીમાં સ્નાન કર્યું, આમ, યહોવાની વાણી સાચી પડી. 39આહાબના શાસનના બીજા બનાવોની અને તેનાં કાર્યોની, તેણે બંધાવેલાં હાથીદાંતનાં મહેલની અને તેણે કિલ્લેબંધી કરાવેલા નગરો તે સર્વ ઈસ્રાએલના રાજાઓના ઈતિહાસ નામક ગ્રંથમાં લખાયેલું છે. 40આમ, આહાબ, પિતૃલોકને પામ્યો અને તેના પછી તેનો પુત્ર અહાઝ્યા રાજા બન્યો.

યહૂદાનો રાજા યહોશાફાટ

41ઈસ્રાએલના રાજા આહાબના રાજ્યના ચોથા વર્ષમાં આસાનો પુત્ર યહોશાફાટ યહૂદીયાઓનો રાજા થયો. 42જ્યારે તે રાજા બન્યો ત્યારે તેની ઉંમર 35 વર્ષની હતી અને તેણે યરૂશાલેમમાં 25 વર્ષ રાજ્ય કર્યું. તેની માનું નામ અઝૂબાહ હતું અને તે શિલ્હીની પુત્રી થતી હતી. 43તે તેના પિતા આસાને પગલે ચાલ્યો અને તેના માર્ગથી ચલિત થયો નહિં. તેણે યહોવાને જે સારું લાગ્યું તે કર્યું. 44પણ ઉચ્ચ સ્થાનો નાશ કરવામાં આવ્યા નહોતા, અને લોકોએ ત્યાં ધૂપ બાળવાનું અને અર્પણો ચડાવવાનું ચાલું રાખ્યું હતું.

45ઈસ્રાએલના રાજા સાથે યહોશાફાટ મિત્રતાથી શાંતિપૂર્વક રહ્યો. 46યહોશાફાટના શાસન વખતના બીજા બનાવો, તેણે કરેલા મહાન કાર્યો, તેણે લડેલી લડાઈઓ તે સર્વ વિષે, યહૂદાના રાજાઓના ઈતિહાસ નામક ગ્રંથમાં લખેલું છે. 47તેણે તેના પિતા આસાનાં સમયની દેવદાસીઓ જે હજી સુધી રહેતી હતી તેઓને ભૂમિમાંથી હાંકી કાઢી.

48અદોમમાં કોઈ રાજા નહોતો, તેથી એક પ્રશાસક ત્યાં અમલ કરતો હતો.

યહોશાફાટનું નૌકાદળ

49સોનું લઈ આવવા માટે ઓફીર જવા માટે યહોશાફાટે મોટા વહાણો બનાવ્યા હતા, પણ વહાણ કદી ત્યાં પહોચ્યાં નહીં કારણકે, એસ્યોનગેબેર આગળ તે તૂટી પડ્યા હતા. 50આહાબના પુત્ર અહાઝ્યાએ યહોશાફાટને કહ્યું કે, “તમારા માણસો સાથે મારા માણસોને તમારા વહાણમાં જવા દો.” પણ યહોશાફાટ સંમત થયો નહિં.

51યહોશાફાટ મૃત્યુ પામ્યો પછી તેના મૃતદેહને દાઉદના નગરમાં લઈ જવાયો અને યરૂશાલેમમાં દફનાવવામાં આવ્યો, તેના પછી તેનો પુત્ર યહોરામ રાજા બન્યો.

ઈસ્રાએલનો રાજા અહઝિયા

52યહૂદાના રાજા યહોશાફાટના રાજ્યના સત્તરમે વર્ષે આહાબનો પુત્ર અહઝિયા સમરૂનમાં ઈસ્રાએલનો રાજા થયો. તેણે ઈસ્રાએલ પર બે વર્ષ રાજ્ય કર્યું. યહોવાને જે અનિષ્ટ લાગ્યું તે તેણે કર્યું. કારણકે તેણે તેના પિતા તેની માતા અને નબાટના પુત્ર યરોબઆમ જેવું આચરણ કર્યું, જે બધાએ ઈસ્રાએલ પાસે પાપ કરાવડાવ્યા હતા. 53તેણે તેના પિતા જેવું આચરણ કર્યું અને દેવ બઆલની પૂજા કરીને ઈસ્રાએલના દેવ યહોવાનો ક્રોધ વહોરી લીધો.